

خزمړی

د عزیز نسین د سیاسي او ټولنیزو طنزونو ټولګه



لیکونکی: عزیز نسین

ژباړن: ډاکټر محمد فرید بزګر

د ختيځ د بيا رغونې اداره، د خپرونو خانگه، خپرني لړۍ-۲۳

خرمړی



د ترکی لیکوال عزیز نسین لیکنه
ژباړن: ډاکټر محمد فرید بزگر



د کتاب پېژندنه:

د کتاب نوم	: خرمري
ليکوال	: عزيز نسين
ژباړن	: ډاکټر محمد فرید بزگر
خپرونکی	: د کور د خپرونو خانگه
تمويلونکی	: د ختيځ د بيا رغونې اداره (کور)
ټايپ او کمپوز	: م. ف. بزگر، د کور د خپرونو خانگه
د ژباړې نېټه	: ۱۹۹۲
د چاپ نېټه او ځای	: وري ۱۳۷۹، سپټمبر ۲۰۰۰، پېښور

بسم الله الرحمن الرحيم

يو خو خبرې

دا د ترکي ليکوال عزيز نسين د طنزونو ټولگه چې د محترم لوستونکي په لاس کې ده، د ترکي ټولني بنکارندويي کوي، چې زموږ د سوچه اسلامي ټولني سره د هغې فرق او توپير له ورايه څرگنديږي.

د نوموړي ليکوال دا سياسي ټولگه چې د څرمرې په نوم نومول شوې نړيوال شهرت لري، او د نړۍ په اکثر وړونديو ژبو ژباړل شوې ده، چې د دې له خپریدو وروسته نوموړي ۱۵ کال سياسي بندي شو.

نوموړي ليکوال په خپلو ټولو ليکنو کې ټولنيزې ناخوالې په ډير ښه شکل څرگندي کړي دي، په ډيرو ځايونو کې د خدا پر ځای ژړا پکار ده، خو هغه ژړا له هم د خدا رنگ وړکړی دی، د خلکو تظاهر او ځان په بل ډول څرگندول د عزيز نسين د ليکنو ډيره برخه جوړوي.

د انسانانو له خلوص او ساده گۍ څخه گټه پورته کول او يوازې د ځان په هکله فکر کول هغه څه دي چې د نوموړي په ليکنو کې ورته ډير ځای ورکړل شوی دی. هغه ديو صفته انسانان چې د انسانيت نوم په شرميږي په ډير ښه ډول بريند کړي دي.

کاشکې يو عزيز نسين د افغاني ټولني په اوسني پير کې هم وای، چې نړيوالو ته يې د افغانانو معصوميت څرگند کړی وای او د بې رحمه ظالمانو د څرگند ظلم، چې موږ يې د نوم په يادولو په وينو کې لمبول کېږو، اصلي خيره نړيوالو ته برينده کړي وای.

ما دا ټولگه ډير پخوا (۱۹۹۲ع) ژباړلې وه، يو ځل تايپ شوه، خو چاپ يې ښه نتيجه نه ورکوله، يو ځل په ناروې کې په کمپيوټر وليکل شوه، خوبيا د هغې سايز يا اندازه برابره نه وه، او يو ځل محترم صافي صاحب په ښکلو

گوتو خطاطي کړه، خو بيا هم په کې څه ستونزې وې. قسمت به همدا سې و، چې اوس يې د چاپ توان پيدا شو او ستاسې لاس ته درورسيده. هيله لرم چې په راتلونکي کې هم وکولای شو، د نوموړي ليکوال نور اثار تاسې ته وړاندې کړو.

هيله ده چې دا کتاب په ډير غور او دقت ولولئ، که څه هم کتاب د ترکي ټولني په شرايطو کې ليکل شوی دی، خو ځيني برخې يې داسې دي، چې لوستونکی فکر کوي چې عزيز نسين، ترکي نه او همدا اوس د افغانستان په کوم څوټ کې ناست او يا د کوم مهاجر افغان په څير د هجرت په ناخوالو کې ډوب او د خپل زړه پر اس يې په دې شکل هسک کړي دي. نور مو وخت نه نيسم، او له يوې نړۍ مينې سره مو د دې بڼکلي کتاب لوستلو ته رابولم.

ستاسې خدمتگار

محمد فريد بزگر

۲۰۰۰/۰۹/۲۴

پېښور، بر تاکال، شاهين ټاون

عزیز نسین څوک دی؟

محمود نصرت چې په عزیز نسین مشهور دی د ترکی یو نومیالی لیکوال دی چې په ۱۹۱۵ عیسوي کال کې په استانبول کې زېږیدلی دی. عزیز نسین د خپل ادبي فعالیت په ژوند کې له ډیرو مجلو او ورځپاڼو سره همکاري کړې چې له دغو څخه د "مارکو پاشا" ورځپاڼه د یادولو وړ ده، چې د ترکی لیکوال صباح الدین علي د مضامینو له کبله وتړل شوه. عزیز نسین په نړۍ کې د ټولنیزو او سیاسي طنزونو د بنوونکي په نوم مشهور دی.

دې پیاوړي لیکوال په خپلو اثارو کې د نننۍ ترکی ټولنیز تضادونه په (کوم به ښه بریالی کېږي، وروستنی، دوه غوړې پروند، او ...) د امریکا د امپریالیزم او د ترکی د رژیم همکاري په (امریکایي مرسته، څنگه مې ځان وژنه وکړه، او ...)، د اړکستر سړی، که زه ښځه وای او... کې افشا کوي. د عزیز نسین د آثارو اتلان اکثراً کوچني کارکوونکي، کسبکاران او بې وزله وگړي دي.

د نوموړي مشهور اثار عبارت دي له: ژوندی دې وي، موږ نه سړي کېږو، خرمری، د سپي لکۍ، هغه سړی چې ښځه شو او نسپینکی. د دې ترکی لیکوال ډیر اثار د نړۍ په ژونديو ژبو ژباړل شوي دي. د هغه نمایشنامې د نړۍ په اکثره هېوادونو کې د ستر په سر ښودل شوي دي. د عزیز نسین طنزي اثار په نړیوالو سیالیو کې څو ځله جایزې وړي دي. او په ۱۹۶۹ کې یې د "کروکودیل" د مجلې جایزه وړې ده.

څنگه ليکم؟

ډير خلك له ما څخه دا پوښتنه كوي، چې څرنگه دا دومره كتابونه ليكم؟
ځينې په دې عقیده دي، چې هنرمندان د يو ځانگړي تخيل خاوندان دي، چې له پرېنتو څخه الهام اخلي. خو زه د الهام كومه پرېنته نه لرم. بنيایي چې زما الهام د بدبختيو له ديو څخه وي. پرېنتې د انسان په اوږو كښينې، خو زما د الهام ديو په په مغزو ناست دی. زما د الهام ديو نيم الوتونکی او نيم نور يې پرېنته نه ده هغه له لسو څخه يوه برخه انسان او نور ټول يې ښامار دي.

زه ليكلو ته پيدا شوی يم، ورځنۍ اړتياوې ما ليكلو ته اړباسي. زما په شان خلك چې ژوند يې د ليكلو په وسيله ټامينيږي، بايد بې له ځنډه وليكي. زه د ټولني زيربنده يم هر څه مې له ټولني څخه دي. زما د متن سوژه، د انسانانو يو له بل سره برخورد، د زيبسونكو اصلي څيره، مجبور او اړ خلك او كسبه كار دي.

رښتيا هم موږ په عجيب وخت كې ژوند كوو. زما د ليكلو طرز، نظر موضوع ته فرق كوي. له دې كبله چې په ژوند كې مې هر ډول كار لكه كورنۍ ښوونكۍ، خبرلوني (خبرنگاري)، دكانداري، عكاسي، ليكوالي، گلابيتوب يا نايټوب او نور ډول ډول كارونه كړي دي. زه دومره ليكلو ته مجبور وم، چې له ناروغتيا لپاره مې وخت نه درلود، خو دا چې څومره مې د ويونكو پاملرنه جلب كړې ده دا جلا خبره ده چې پخپله بايد له لوستونكو پوښتل شي، هغوی هر چېرته كولاى شي، چې زما د قصو اتلان پيدا كړي، بنيایي چې تاسې پخپله يو د قصو له اتلانو څخه اووسئ. په هر حال د ويلو لپاره كومه نوې خبره نه لرم.

بناغلی غوباری! همدغه راز چې مې په مخکینيو لیکونو کې در ته ولیکل، وروسته له ډېر وخت نه چې مې د مرگ او هوساینې غوښتنه کوله، بالاخره یې زما نیم خانه جسد یو دولتي روغتون ته یوړ. هغه ډاکټر چې زه یې باید کتلی وی، او زما د ښخولو اجازه یې ورکړې وی، ناروغپالې (نرسې) ته مخ واړوه، او ورته یې وویل:

- آیا دا سړی په رښتیا مړ دی؟

- گناه دې د چپراسي په غاړه وي، هغه وايي، چې مړ دی، زه نه پوهیږمه.

د ډاکټر عصاب خراب شول او وې ویل:

- زه په خپلو کارونو کې ډېر بادسپلینه یم، تر څو چې پوه نه شم، چې مړ

دی که ژوندی، د ښخولو اجازه یې نه شم ورکولی! نن ورځ په هیچا چې

مړ دی که ژوندی، اطمینان نه شم کولی. کله یې چې یې روغتون ته راوړي،

وايي مړ دی. مور یې هم د ښخولو امر ورکو. خو کله چې مړ مینځی (مرده

شوی) یې لمبوي، نو یو وار تخنیري او په لغتو وهلو او خندا پیل کوي.

ځینې یې یو وار له له تابوت نه راجگړي، اسویلی باسي او وايي: لکه

چې نن بیا را باندې ناوخته شوی، باید ژر کار ته لاړ شم.

ناروغپالې وویل: تاسې هم رښتیا وایاست، بناغلی ډاکټر. هغه بله ورځ چې مو د

هغې بودی د ښخولو اجازه ورکړه، هغه یو وار را ژوندی شوه.

- هوکې! ځکه چې ما یې د اینګور په خوله باور وکړ. یو ساعت یې زما په

کتښځي کې تیر کړ، او د خپلې خواښې د مرگ قیصه یې کوله. امکان یې

نه درلود چې باور یې نه کړم. ډېره ښایسته ښځه وه. هیڅ فکر مې نه کاوه

چې دروغ دې ووايي. خو سره د هغې هم گناه د هغې د خواښې په غاړه

ده. ما ورته وویل، اوس هر څه چې وي، ټول فکر کوي چې ته مړه یې.

ټول اداري کارونه پای ته رسیدلي دي. ستا پیژندپاڼه باطله شوې ده. د ختم

مجلس درته نیول شوی دی. ټول خپلوان دې راغونډ شوي دي، او دومره

يې ژړلي چې پوښتنه مه كوه. ما هم ستا د خښولو اجازه وركړې ده. يوازې همدا پاتې دي چې يو څو يومه (بيله) خاوره درياندې واچوي او بس. راشه او زموږ زحمتونه هسې په اوبو مه لاهو كوه. اخر ستا ژوند خو نه تا ته كومه گټه رسوي او نه نورو ته. خو هر څه چې مې وويل، وې نه منله.

- هوکې بناغلیه! ځينې وخت ستاسې علمي شخصيت ته ډېر توهين کيږي.
- نه غوچې، دا څه توهين دی، که ما غوښتي وی، په زور مې هم کولې شول، چې هغه بوډی له خاورو لاندې کړم. که ويلي مې وی، چې اصولاً مړه ده، او له مړو له ډلې څخه گڼل کيدلی شي. څه فکر کوې، چې زما خبره به خلکو منلي وی، که د هغې جاهلې بوډی؟ زموږ دا ټولې بدبختی د دې ناپوهو خلکو له لاسه دي. افسوس چې زموږ خلک ډېر ناپوهه دي. دومره ناپوهه دي، چې مري، خو نه پوهيږي، چې مړه دي. د هغوی ځينې بايد ډېر وخته مړه وی، خو اوس هم ځان په ژونديو کې حسابوي. دا سمه ده چې هر څوک په هر څه نه پوهيږي. خو کله چې يو ډاکټر وايي، چې مړه يې، که مقابل لوری انسان وي، بايد پوه شي، چې مړه ده. ناپوهي!

- هوکې، ما هغه بوډی ته چې ژوندی شوی وه، وويل: اوس چې هر چا ستا له پاره دومره ژړلي او چيغې يې وهلي او دومره ماتم يې نيولی دی، بده خبره ده چې د هغوی دا هر څه په اوبو لاهو کړې؟ وروسته که په رښتيا هم مړه شوې، څوک به يې نه باوروي، او وايي به چې د دې ژوندي کيدل عادت شوي دي، بيا را ژوندی کيږي وړسې مه ژاړئ.

- بڼه کله چې ژوندی شوه تاسې څنگه ...
- دا خو مهمه نه ده، نړی د ډاکټري معجزو نه ډکه ده. په علمي دلایلو مې د هغې ژوندي کيدل ثابت کړل.

بناغلی غوږباری. کله چې ډاکټر او ناروغپالې زما په څنگ کې خبرې کولې، ما په ډېر خیر د هغوی حرکاتو ته کتل. ډاکټر يو وار بيا ناروغپالې نه پوښتنه وکړه:

- ايا دا سړی رښتيا مړ دی؟

- چپراسي وايي چې مړ دی نو.

- ورته غږ کړه.

- ناروغپالې د روغتون چپراسي ته غږ كړ. ډاكټر چپراسي ته مخ را واراوه او ترې وې پوښتل:

- تا ويلې دي چې دا سرې مړ دی، آیا دا رښتیا دي؟

- هو ښاغلی، خو زه پرون شپه په روغتون کې نه وم؛ کله چې راغلم د روغتون څارونکي وویل چې دا سرې مړ دی، د لمبا ځای ته یې یوسه. زه همدومره خبر يم نور په څه نه پوهیږم.

- څارونکي ته غږ کړئ!

فکر کوم ډاکټر اصلا بې عدالتي نه شوه زغملی، نو له همدې کبله یې غوښتل چې زما مړینه د عیني شاهدانو په حضور کې جوته کړي. په دې باندې کله چې یې له ناروغپالې سره خبرې کولې، پوه شوم.

- زه له خپل مسلک سره مینه لرم؛ که زما په ځای بل کوم ډاکټر وی، نو د ناروغ نبض به یې کتلی وی، او یا به یې ستاتسکوپ د هغه په زړه ایښی وی. خو زه له دې کبله چې په راتلونکې کې را ته د سر خوږ پیدا نه شي، د درې کسو شاهدانو په تیروولو د هغه د مړینې راپور تیاروم. د دې درې کلونو په اوږدو کې را ته ډېر کړاونه پېښ شوي دي. کله چې لا زمور د سټاز دوره وه، او زه په یو روغتون کې د شپې نوکري وم، له یو څو انډیوالانو سره لږ مست شوی وم، ځواني وه نو... له بده مرغه په همدغه شپه درې ناروغان مړه شوي و، یو ناروغ پال راغی او وې ویل:

- ښاغلی ډاکټر، په روغتون کې درې ناروغان مړه شوي دي.

- خدای ﷻ دې وبخښي.

بل مې څه ویلي وی، د مړو پسې باید د خیر دعا وشي، نه گنې؟

- خو ښاغلی ډاکټر باید وې گورې، چې د مړینې راپور یې ورکړو.

- رښتیا وايې خو په ما کې د خوځیدو توان نشته؛ له ځای نه جگیدلی نه شم.

په هر صورت یو څو کسو له لاس او پښو نه ونیولم، او په زور یې د مړو سر ته راوستلم؛ کله چې مې د یو ناروغ نبض وکته، و مې لیدل چې منظم ښکته پورته کیږي، و مې ویل، بل مړی راولی. د هغه نبض هم کار کاوه. دریم مړی مې راوغوښت، هغه هم همداسې و. دوی مړه نه دي، خو ډېر سخت ناروغه دي. په

هر ساعت کې يو اسپرين ورکړئ او د شا پورې يې کرم ومړئ او يو بوتل "تنتوريد" ور له ورکړئ. ناروغپالې ته مې وويل، که تنتوريد و مړي او اسپرين ورکړي څنگه به وي؟

- هيڅ بڼه به شي.

- نه، بڼه کيږي، نه.

- ولې؟

- له دې کبله چې اسپرين د زړه حرکت ډېروي. بڼه د اسپرين په ځای بله کومه گولۍ ورکړئ.

- ټولې گولۍ همداسې دي ښاغلی ډاکټر.

عصباني شومه او ومې ويل:

- اخر بدمرغې څو کاله کيږي، چې ناروغپاله يې؟ يو څه ورکړه چې وې خوري.

- زه چې کله ناروغه کيدم، نو مور به مې راته غوا ژبې گل (گل گاو زبان) راکاوه، که اجازه دې وي، چې دوی ته يې هم ورکړو.

- هوکې، سمه ده، په نسخه کې يې وليکم.

- نه نسخې ته اړه نشته. د روغتون په درملتون کې نشته، زه به يې په خپلو پېسو د روغتون په څنگ کې هټی نه واخلم. دا يې وويل او لاړه. زه همغلته ويده شوی وم، چې يو چا راوينس کړم.

- ښاغلی نه يې خوري.

- څوک يې نه خوري؟

- مړي، غواژبې گل نه خوري.

لارم ومې کتل، چې چپراسيان په زوره غواژبې گل د ناروغانو په خوله کې منډي.

ومې ويل؛ ظالمانو دا خو څاروي نه دي، چې داسې په زور يې په خوله کې ورله منډئ. دا بايد په اوبو کې واچوئ، چې بڼه وختکيدل، د هغې اوبه به بيا دوی ته ورکړئ.

خدمتگارې ښځې وويل: ناروغپالې خو ما ته څه ونه ويل.

- خیر دی، که هغې نه و ویلي، تا کې دومره عقل نه و، چې غوا ژبی گل څنگه ناروغانو ته ورکوي.
- ښاغلی ډاکټر صاحب زه د کور په کارونو کې دومره بلده نه یمه.
- ناروغ پاله چیرته ده؟
- په کوټه کې یې نشته.
- بیا هم ویده شوی وم، نه پوهیږم څو ساعته به ویده وم، چې یو غږ را پاڅولم.
- ښاغلی، مړي غواژبی گل نه خوري.
- آیا مړي هم څه خوري؟
- سمدلاسه مې ناروغان را په یاد شول، او و مې ویل:
- ډېر ښه پیچکاري یې کړئ.
- د څه پیچکاري؟
- مړه ستنه چې په روغتون کې وي، هغه ورته وکړئ.
- پرته له قلبي سنجاقونو نه بل څه په روغتون کې نشته.
- په دې وخت کې د روغتون اداري مدیر راورسید، او وې ویل:
- ښاغلی ډاکټر صاحب، په کتاب کې څه ولیکم، چې ناروغان د کومې ناروغۍ له کبله مړه شوي دي؟
- څوک مړه دي؟ هغوی ژوندي دي.
- نه، ښاغلیه! دا هیڅ امکان نه لري، ځکه چې هغوی د جراحي عملیات په وخت کې مړه شوي دي.
- نه مدیر صاحب د هغوی نبض موجود دی او ښکته پورته کیږي.
- کله چې ما د ناروغانو نبض کول، گورم چې اداري مسوول پټ پټ خاندی. په دې وخت کې مې پام شو، چې خپل لاس مې نیولی دی، او د ځان نبض گورم. له هغې ورځې نه وروسته کله چې د یو ناروغ د ښخولو اجازه ورکوم، نو درې شاهدان حتما پیدا کوم.
- په دې وخت کې د روغتون ساتونکی راغی او وې ویل:
- ښاغلی تاسې زه راغوبنتی وم؟
- په داسې حال کې چې ډاکټر هغه ته وربندولم، ورته وې ویل:
- آیا دا رښتیا مړ دی؟

- هوکې ښاغلی ډاکټر صاحب دا په رښتیا مړ دی.

- له څه نه پوه شوې؟

- بابا دا خو څه شی نه دی، دیرش کاله کیږي، چې زه د دې روغتون ساتونکی یم، څه قسم مړي دي، چې ما نه دي لیدلي. کله چې یو مړی وویښم، ان د هغه دنده معلومولی شم او پوهیږم چې د هغه به په ژوند کې څومره معاش و.

- ښه، نو ووايه چې دا به څه کاره وو، او څومره معاش به یې وو؟

- که زمکه هسک ته هم ورسیري، په میاشت کې یې له څلور سوه لیرو نه ډېر معاش نه درلود.

- له څه نه پوه شوې؟

- ښاغلی؛ مری ته یې وگورئ، ملا او مری یې په یوه اندازه دي. که لږ نور هم ژوندی وی، ملا یې له ډېر نړیوالي نه دوه-درې ځایه ماتیدله.

- ښه څه کاره به و؟

- نه پوهیږم، خو کار یې هر څه چې و ډېر سخت و. اولاد یې هم ډېر و. له ژورو سترگو نه یې څرگندیږي، چې له شپږو نه یې کم اولاد نه درلود.

- دا نو له څه نه پوه شوې؟

- اوږو ته یې وگورئ، معلومېږي چې څومره درانه درانه بارونه یې وړي دي. ډېر شریف او باناموسه هم ښکاري.

- دا څنگه پوه شوې؟

- ښه که بې ناموسه وی، دا به هم د نورو غوندې اوس د ښه ژوند خاوند وی. ډېر هوښیار او نکي سړی معلومیږي.

- دا نو نه شم منلی، ته د څه نه پوهیږي، چې باهوښه او هوښیار سړی و؟

- ښاغلی ډاکټر صاحب، ښه ورته په ځیر وگورئ، ان مړی یې هم د شونډو لاندې خاندی.

- ډېر ښه، ښه نو ته شاهد یې، چې دی مړ دی؟

- هوکې.

- پوهیږي چې له څه درد نه مړ دی؟

- کله چې معلومه نه شي، چې له کومې ناروغۍ له کبله مړ دی، نو اداري مدير همدا یو شی لیکي، د فزیولوژیکی تغیراتو له کبله، نو ده ته به هم همدا شی ولیکو.

- ولې زه سره له دې هم د ده په مړینه لږ شکمن یم.

گرانه غوږباری، کله چې مې دا خبره واوریده، ډېر ډار شوم، ځکه فکر مې کاوه. لکه دولتي دوسیې به په دې کوټه او هغه کوټه کې بهڅي له پامه وغورزیږم، خو په دې وخت کې ډاکټر وویل:

- زه دا عدلي ډاکټر ته لیرم.

د دې خبرې په اوریدو ډېر خوښ شوم، ځکه چې که یې ویلي وی، چې ژوندی دی، زه یې له روغتون نه بهر غورزولم، هغه وخت به مې په سر څه بلا راتله؟ په بل لیک کې به در ته د عدلي ډاکټر پېښه ولیکم.

ستا د سوکالی په هیله

خرمړی

گراڼه غوبارۍ!

که سړی مړ هم شي، خو ژوندي خلک يې ارام نه پرېږدي، په زړه کې مې ويلې، چې بس دی؛ نورې راباندې خاورې راواچوئ، چې اسوده شم، ولې له دې کبله چې پوهیدم، چې د مړو غږ څوک نه اوري، نو چغې مې نه کولې. د روغتون په تاڼو کې نور مړي هم و. د هغوی ځینې د پیژندنې له پاره ساتل شوي و، ځینې باید چې عدلي ډاکټر کتلي وي. په دې مړو کې درې مړي ډېر په زړه پورې و. یوه همداسې خندل، بل ژړل او دریم په سوچ کې ډوب و. هغه سړي ته چې پرله پسې يې خندل، ورغلم او ورته مې وویل:

- وبخښئ ښاغلیه، ولې همداسې خاندې؟

ښاغلی غوبارۍ، د یو مړي خنډیدل ډېره عجیبه خبره ده، فکر وکړه چې ستا له دوستانو نه یا د کورنۍ کوم غړی مړ وي، اوس فکر وکړه، چې دا مړی پر له پسې خاندې، آیا دا عجیبه منظره نه ده؟ دې مړي د یو ماشین په شان چې کوک شوی وي، همداسې خندل، په دواړو لاسونو يې گیده کلکه نیولی وه، او قاه قاه يې کول او له سترگو نه يې اوبښکې بهیدلې.

- له خندا نه مړ شوم، ها ها های. له خندا نه د یو مړي مړه کیدل عجیبه خبره نه ده؟ په داسې حال کې چې خندل يې، پرېکړي، پرېکړي يې په خبرو پیل وکړ:

- زما له مړینې یوه شپه مخکې مې له ښځې سره یو تیاتر ته تللی وم. ډېر وخت مخکې مې ښځې ویلي و:

- راځه چې یوه ورځ تیاتر ته لاړ شو، او لږ وځاندو. تیاتر ته لاړو، د تیاتر پرده چې څنگه پورته شوه. موږ په خندا پیل وکړ. نه پوهیږم چې څومره په زړه پورې وه. له خندا نه مو کولمې وشکیدلې. ټوله قیصه يې درته نه شم کولی. ډېر کم پاتې و، چې له خندا نه مړ شم. ډېره عجیبه خبره خو دا وه. چې پرته له موږ نه بل یو ننداره کوونکي هم نه خندل، لږو يې په ژړا

پیل کړی و. دریمه پرده نوې پیل شوې وه، چې یوه ننداره کوونکي را ته وویل:

- بناغلی بس دی نو. ډېر مه خاندئ.

بنځې مې له ما نه مخکې د هغه ځواب ورکړ:

- ولې و نه خاندو. پېسې مو ورکړي، وړیا خو نه یو راغلي.

زموږ زوږ پورته کیدونکی و، چې موږ یې د تیاتر له سالون نه وویستلو. هغوی چې زموږ له خنډیدو نه ناراحته شوي و، چغې وهلې:

- د څه له پاره خاندئ؟

- ولې ونه خاندو، د همدې له پاره راغلي یو، چې وځاندو. باید چې وځاندو.

خلک کمیدي تیاتر ته د څه له پاره راځي؟

- څه له چټیات وایاست. دا کومه کمیدي ننداره نه ده. ډرام دی. هغوی

ادعا کوله چې دا بنوونه ډرام دی. موږ له دې کبله چې ویلې مو. دا

کمیدي ډرامه ده؛ ډېره سخته دفاع کوله. بالاخره یې چيغې کړې:

- ناپوهو... نالوستو.

- ناپوه به پخپله یاستئ، کمیدي ډرامه گورئ او نه خاندئ.

د دې له پاره چې په اصل قضیه پوه شم، نو د نندارې بهرني اعلان ته مې چې

په دیوال زړول شوی و، وکتل؛ چې په کې لیکلي یې و: سر تر پایه د درد او

کړاو نه ډکه، عشقي-تراژیدي ډرامه. چې تر اوسه پورې به مو داسې غمجنه

ډرامه نه وي کتلې. همدا وخت په خپله اشتباه پوه شوم. د دې په ځای چې د

کومې کمیدي ډرامې تکت واخلو. د تراژیدي ډرامې تکت مو اخیستی و. ما او

بنځې مې فکر کاوه، چې ننداره کمیدي ده. نو ځنګه چې سالون ته ننوتې وو

په خندا مو پیل کړی و. یو سړی چې په یو گوت کې ولاړ و، او موږ ته یې په

خیر خیر کتل، را نږدې شو. په داسې حال کې چې موږ ته یې ځان د دې ډرام

لیکونکی راویيژانده. وویل:

- تاسو په حقه یاستئ، تاسو د دې په فکر چې کمیدي ډرام وگورئ. او د

خنډیدو له پاره مو پېسې ورکړې وې. او تکت مو اخیستی و؛ خو باید

درته عرض وکړم. چې نورو ننداره کوونکو چې ژړل یې. هغوی هم په حقه

دي. هغوی هم د ژړلو له پاره راغلي دي. نه تاسو د نندارې له پاره

خاندی، او نه هغوی د نندارې له کبله ژاړي. که ننداره هم نه وي، که باد هسي د تياتر پرده وینوروي، ستاسو له خندا نه پښتورگي شنه کيږي، او د هغوی په مخ د اوبنکو سيلابونه روانيږي.

پوهيږئ ولې کله چې ليدونکي يو ډرام گوري، خاندی؟ ځکه چې لومړی له هر څه يې ليدونکو ته ويلې وي، چې تاسې به وځنډو. که چېرې داسې وي: چې د نندارې نه وروسته يې ليدونکو ته خپلې پېسې بيرته ورکولې، نو هيچا به هم کميډي نندارو ته ټکټ نه وي اخيستی. ځکه چې ټولې نندارې د ډرام بڼه لري، خو له دې کبله چې ډېر ليدونکي راجلب کړي، د نندارې په ديوالونو ليکي:

"مري چې خاندی" په نامه کميډي ډرامه.

وې ويل: اوس پوه شوم چې ولې خاندان ها هاها.....ها ... انسانا څومره احمق دي، اه، اه څومره خنديدونکی ډرامه وه..



د هغه مري په لور چې هميشه به يې ژړل، لارم، او ومې ويل:

- تاسو ولې ژاړئ، نه چې تاسې هم مخکې له مړينې نه کوم تراژيډي ډرام ليدلې و، که څنگه؟

- په داسې حال کې چې اوبنکې يې ځځيدلې وويل:

- نه بناغلی، زه چې کله ژوندی وم، د "سمې لارې" په نامه ورځپاڼه مې منظمه لوستله. يوه ورځ د دې ورځپاڼې طنز لیکونکي د "تريخ بيلتون" په نوم يوه مقاله ليکلې وه. په دغو ورځو کې يو مهم سړی مړ شوی و. په خپل ټول عمر کې مې داسې غم لرلې قصه نه وه لوستلې. له دې کبله چې له سترگو نه مې همداسې اوبنکې بهيدلې، و مې نه کړای شول، چې دغه مقاله تر پايه ولولم. د هرې کلمې په لوستلو مې اوبنکې زياتيدلې، هغه ليکلي و "ته به هميشنی يي، بشریت به تا له ياده و نه باسي. هغه خدمت چې تا انسانیت ته کړی دی...." د هغې ورځې په سبا راسا د ورځپاڼې دفتر ته لارم، او دغه ليکوال مې پيدا کړ. وروسته له ستري مشي، مې ورته وويل:

- که په دې ډاډه شم، چې زما له مړینې وروسته، زما په باره کې به هم همداسې مقاله ولیکې، نو زه همدا اوس د مړینې هیله کوم.
- لیکوال وویل:
- هیڅ فکر مه کوه، د پیسو په مقابل کې هر ډول مقاله چې وغواړې، لیکل کیري.
- مهرباني وکړئ، دا یې پیسې.
- د مړي سترگې له ژړا نه سرې شوی وې.
- په خپل ځان دې رحم وکړه، دومره مه ژاړه.
- ولې ونه ژاړم، له مرگ وروسته یې یوه کرښه هم ونه لیکله.
- ښه هغه نیکمرغه مړی څوک و؟
- نه پوهیږم، له هر چا نه چې مې پوښتنه وکړه، چا ونه پېژانده.
- ښه نو اوس بیا ولې ژاړې؟
- د خپلو اوبنکو مخه نیولی نه شم، همیشه مې هغه مقاله سترگو ته ولاړه وي، هیڅ یې هیرولی نه شم، ښایي چې له تل له پاره وژاړم.



هغه مړي ته چې همیشه به په فکر کې ډوب و، ورغلم.

- وبخښئ، ممکنه ده چې وواياست، چې ولې دومره فکر کوئ؟
- د دې په هکله فکر کوم چې انسان یم که نه؟
- ښکاره ده چې تاسې انسان یاستئ.
- ما هم ستا غوندې فکر کاوه، خو و مې نه کړی شول، چې چا ته جوته کړم، چې انسان یم. اجازه راکړئ، چې خپله خبره مې لږه توضیح کړم.
- وگورئ، که اوس موږ دلته چغې ووهو، او فریاد وکړو، ایا هغه انسانان چې ژوندي، دي، زموږ غږ اورې؟ نه، نه یې اورې. ځکه چې موږ د مړو په څیر خبرې کوو، د مړو په څیر فریاد کوو، هغوی چې ژوندي دي د مړو په ژبه نه پوهیږي. په نړۍ کې ژوندي هم همدا رنگ دي. ډېر انسانان چغې وهي، زگیروي کوي، ژاري، خو نه شي کولی، چې خپل غږ چیرته ورسوي. ځکه چې معلومه نه ده. چې هغوی ژوند کوي. که نه؟ ښکاره ده چې هغوی زموږ سره کوم توپیر نه لري. او پرته له سرشمیرنې. انتخاباتو.

د مالیاتو د ورکولو او عسکري خدمت له ورځو نه، نور انسانان نه گڼل
کيږي. که په نړۍ کې د هر چا نه دا پوښتنه وکړئ، چې ته انسان یې؟
خو کسه به په ډېر ویاړ وویلی شي، هو زه انسان یم؟

هر کار ځانته شرایط لري، د انسانیت شرط هم د انسان په شان ژوند کول دي.
په ژوند کې د ډېر کار له کبله چې کاوه مې، د فکر کولو له پاره مې اصلا وخت
نه پیدا کوه. ښه شو چې مړ شوم، او وزگار شوم، اوس د فکر کولو له پاره پوره
وخت لرم، همدا اوس هم په دې اړه فکر کوم. چې آیا کله چې ژوندی وم،
انسان وم که نه؟

- ښه د دې سوال له پاره دې ځواب پیدا کړ، که نه؟
- نه، فکر کوم چې که انسان وی، لامل د انسان په شان خو به مې ژوند
کړی وی، او که انسان نه وم. نو ولې ځینو د انتخاباتو په ورځ زما نه
غوښتل چې ورته رای ورکړم؟ ولې یې له ما څخه مالیات اخستل.
ولې... تر اوسه مې په دې باره کې فکر کاوه، خو کومې نتیجې ته نه یم
رسیدلي.

کله چې یې خبرې پای ته ورسیدې زه هم په فکر کې ډوب شوم. چې انسان یم
که نه؟ ځکه چې زه هم د هغو کسانو له ډلې څخه وم، چې کولی مې نه شو،
خپل غږ چیرته ورسوم.



هوکې گرانه غوږبارې! فکر کوم، چې د دې لیک له لوستلو نه وروسته، ښایي ته
هم په فکر کې ډوب شي. ښایي چې پیسې دې ورکړي وي، چې د یوې کمپني
نندارې پورې وځاندي، ښایي چې ژاړې به. ښه په هر حال، هغوي، ته چې
زما په ژوند زما له ژبې نه په عذاب و، زما د مړینې خبر ورکړه. ښایي چې
ځیني یې د خوښۍ نکريزې کيږدي.

ستاسې د نیکمرغۍ په هیله
خرمړی

بناغلی دوسته!

لکه چې په تیرو لیکونو کې مې هم لیکلي و، په رښتیا مړ شوی وم، خو نه مې شول کولی چې په رسمي شکل مړ شم. په نړۍ کې ژوند کول او په رسمي شکل مړه کیدل، هم ډېر سخت دي. د روغتون په تکاوی کې زما په شان نور مړي هم ډېر و. ښې اړخ ته مې یو ځوان سړی او کین اړخ ته مې بوډۍ ښځه پرته وه. له ځوان سړي نه مې تپوس وکړ.

- تاسې ولې مړه شوی؟

- ځان وژنه مې وکړه.

- څرنگه، ایا ځان وژنه اسانه ده؟

- نه بابا، پخوا اسانه وه، خو اوس. ځان وژنه له ژوند کولو نه هم سخته

ده. لومړی مې پریکړه وکړه، چې ځان په سیند کې لاهو کړم، د استانبول

د سیند ټولې غاړې مې وکتلې، خو داسې ځای مې پیدا نه کړ، چې ځان

سیند ته وروغورځوم. ټول ځایونه ډک و. د سیند ټولې غاړې شتمنو خلکو

نیولې وي، او په کې یې ځانونو ته مانۍ، کورونه او بڼونه جوړ کړي و.

هڅه مې وکړه چې څوک پیدا کړم او د انسانیت په نامه ترې هیله وکړم،

چې اجازه راکړئ، چې ځان سیند ته وغورځوم، خو کله چې به مې دا

ویل، ځواب به یې راکاوه، ولې لیونی شوی یې. چې دا نړۍ له دومره

ښکلاو سره پرېږدې، او ځان وژنه کوې؟

ټول ځایونه مې وکتل، خو داسې ځای چې هلته ځان سیند ته وغورځوم، پیدا نه کړ.

- د سمندر غاړې ته به تللی وی.

- دا کار مې هم وکړ. د سمندر غاړې ته هم ولاړم. ویلې به مې چې د خدای

ﷻ په امان یا ښکلې نړۍ، او ځان به مې سمندر ته وغورځاوه. یو وارې به

غږ راپورته شو، چې روند یې، لږې دې سترگې وغږوه. یا به د چا په گیده

او یا به د چا په ورمیږ پریوتی وم، د سمندر غاړه وه، خو سمندر نه وه.

- خو کومې بیړۍ ته به ورختلی وی.
- فکر کوی، چې دا کار به مې نه وي کړی؟ یوې بیړۍ ته وروختلم. آیا په بیړۍ کې خالي ځای پیدا کېږي؟ په بیړۍ کې دومره گڼه گڼه وه، چې څوک په کې خوځیدلای نه شو. که لږ حرکت هم وکړې، خو مخکې نه شې تلای. بالفرض، که مخکې هم ولاړ شې، نو آیا و به کولی شې، چې ځان سیند ته وغورځوي؟ که په دې کار کې بریالی هم شې، پښه، لاس یا بل کوم ځای دې د بیړۍ په کوم ځای کې نښلي، که و نه نښلي هم، راځي دریسې او له سمندر یا سیند څخه دې بیرته باسي (ژغوري دې). سر به دې نه درخوروم، لنډه دا چې په سیند کې ځان وژنه ناشونی ده.
- ښه نو بیا دې څه وکړل؟
- پریکړه مې وکړه، چې ځان په گاز ووژنم. ټولو انډیوالانو ته مې په لیکونو کې ولیکل، څرنگه چې زموږ د فوټبال ټیم په سیالیو کې ماته خورلې ده، خصوصاً په دې وروستی سیالی کې، نو له همدې کبله غواړم، چې ځان وژنه وکړم، نور ژوند نه شم کولی، انشاءالله بهر ژر به سره یو ځای شو، او دا لیک مې ټولو ته په ډاگ کې ولیږه.
- گاز مې خوشې کړ او پخپله په زمکه وغزیدلم، نیم ساعت به تیر شوی و، چې د بهرې خوبښې او ارام احساس مې وکړ. له ځان سره مې فکر کاوه، چې دا نو څه کار و، که پوهیدلی چې مړینه دومره اسانه ده، او په مرگ کې دومره خوندي دی، نو لیونی وم چې ژوند مې کاوه. په دې فکرونو کې ډوب وم، چې د ور غږ مې واوریډ، چې چا تکوه. لا په دې فکر کې وم، چې ور بیرته کړم، که نه، بیا مې وویل، چې زه خو مړ یم، نو ور باید بیرته نه کړم، ښایي هغوی هم ملایکې وي، چې د ور بیرته کیدو ته اړه نه لري او کولی شي، چې کوتې ته پرته د ور له بیرته کیدو راننوزي. خو په دې وخت کې مې پام شو، چې دا زما هغه ټول ملگري دي کومو ته چې ما د خدای پامانی لیکونه استولي و. ورته مې وویل:
- گرانو دوستانو حتما مو زما بیلتون و نه شو زغملی، او ځان وژنه مو کړې، چې زما سره یو ځای شی.
- لیونی شوی یې څه؟
- تاسې څه وایاست، مړي گڼه لیوني کېږي، هم؟ موږ گڼي مړه نه یو؟

- څه وايي ته ژوندی يې.
- په څه شي دې خان وژنه وکړه؟
- لا پوره مې نه وو ويلې چې په گاز، ټولو په خندا پيل وکړ.
- کوم گاز دلته گڼې گاز پيدا کيږي. له دغه نل نه د گاز په ځای هوا راځي.
- هوا يې هم ډېره پاکه ده. هغه ناروغان چې د تازه هوا له پاره کوم ځای ته سفر نه شي کولی، نو د هغې په ځای د گاز نلونه پرانيزي، پوزې ورپورې کلکې نيسي او پاکه او صافه هوا تنفس کوي، چې ډيره گټه ورته رسوي.
- آيا په استانبول کې د گاز له نلونو پرته پاکه هوا پيدا کيږي. گوره چې له کومه وخته دې د نل هوا تنفس کړې، غومبري دي هم تک سره شوي دي.

ځوان سړي ته مې وويل:

- د خوب يوه لپه گولی به دې خوړلي وی.
- دا کار مې هم وکړ، ولې هره ورځ په ورځپانو کې نه گورې، چې ليکلې يې وي، چې څو جنکو د خوب په گوليو خان ووژه، خو وژغورل شوې. د خوب گولی څوک نه وژني، ځکه چې هغه گولی دننه په هيواد کې جوړی شوی وي، ډيرې اغيزمنې هم دي، هر څوک چې ترې يوه دانه وڅوري بيا يوه اوونۍ خوب نه ورځي.

- خو په بهر کې د خوب جوړې شوې گولی به دې خوړلي وی.
- هغه گڼې پيدا کيږي، ان پريکړه مې وکړه، چې گنډير (زهر) وخورم، ډېر اغيزمن گنډير مې واخيستل، خو څومره چې به مې هغه ډېر خوړل، هومره به مې د زړه قوت هم ډېريده. يوه ورځ بيخې د سامسون په څير شوی وم، هر څه چې به مې په لاس کې نيول، ټوټې-ټوټې کول به مې. دا کار را ته بيخې تعجب ښکاره شو، نو يو ډاکټر ته ولاړم، او ټوله قصه مې ورته وکړه. هغه وويل:

- دا طبيعي خبره ده. آيا تاسې د استانبول ياستی؟

- هو!

- ستاسې له پاره گنډير گټور دي، ان کله چې يو ځای ته ولاړ شئ، چې هوا يې پاکه وي، سا مو په کې بنديږي. تاسې د استانبول د بد او گنده بوی سره عادت شوي، ياستی. څرنگه چې تاسې د استانبول ياستی، ستاسې

وجود د گنډيرو او ورمکرو (میکروبوونو) سره عادت شوی دی. ماشالله څومره چې ډېر گنډېر وخورئ، هومره به چاقيرئ.

ځوان سړي ته مې وويل:

- ښه خو يوه رسی به دې اخيستي وی، او ځان به دې پهانسې کړی وی.
- فکر کوی، چې دا کار به مې نه وي کړی؟ لارم يوه کلکه رسی مې واخيسته، خو کله چې مې ځان له چت نه راڅورنداوه، رسی وشکيدله. وروره واله که د رسيو، هم مزه وي.
- ښه چې په دې کارونو و نه شوه، په يوه پتري (پاکي) به دې خپل رگونه غوڅ کړي وی.
- هو، ښاغلی! سلطان عزيز، هم په پتريو ځان وژلی و، که نر وي اوس دې راشي، او د دې زمانې په پتريو دې خپل رگونه غوڅ کړي. مننې پتري د سړي زېره نه خړيوې، ته په رگونه غوڅوې، ټولې حلبي دي.
- له يو لور ځای نه به دې ځان راغورځولی وی.
- دا کار مې هم وکړ، خو بريالی نه شوم.
- ښه نو بيا دې څنگه ځان وژنه وکړه؟
- نو غوږ کيږده، چې درته وې وايم: نن ورځ د ځان وژنې له پاره، يوازې يوه لاره پاتې ده، او هغه دا ده چې د خپلې کورنۍ کومه جنی چا ته واده کړې. د نن ورځې زومان د ناوې د کورنۍ ټول نږدې او لرې خپلوان وژني. البته هغوی ته د خدمت کولو له پاره. هغوی دا کار د بدو نه نکوي، بلکې زوم د جنی کورنۍ له دې کبله وژني چې هغوی ارام او سوکاله شي. ما هم همدا کار وکړ. زموږ د کورنۍ يوې جنی واده وکړ، د ناوې د کورنۍ ټول غړي وارخطا شوي و، چې زوم به هغوی ووژني. ډېر وخت تير شو خو زوم هيچا ته هم څه و نه وويل. يوه ورځ د کورنۍ غړو ما ته وويل: و دې ليدل زموږ زوم څومره ښه سړی دی. ورته مې وويل: بېرته مه کوئ، هغه لومړی غواړي، چې د جنی ټول خپل خپلوان وپيژني. داسې هم وشوه. يوه ورځ بې موږ ټول ووژلو. پخپله ناوې يې هم ووژله. يوه ورځ د ډوډۍ په سر ناوې خپل ميره ته چاره ورکړې وه، او ورته ويلي يې و، چې گرانه دا ډوډۍ درسره لږه په دې چاره ټوټۍ-ټوټۍ کړه. په دې وخت کې د ميره سترگې

سرې شوی وی او په همهغه چاره یې د ناوې گېډه خیرې کړی وه او بیا وروسته یې نور ووژلو. وروسته بیا هغه ونیول شو. خو ویلي یې و، چې هیڅ شی مې په یاد نه دي.

هوکی گرانه دوسته! په نورو لیکونو کې به د نورو خلکو د مړینې په اړه معلومات درکړم. له مخ نه دې مچکه اخلم.

خرمړی

کرانه دوسته ،

نه پوهیږم چې زما ډېرو لیکونو بې حوصلې کړی یې که نه؟

ښایي چې په زړه کې دې وگرځي چې کاشکې مړ شې؛ چې له لیکونو نه یې بیغمه شم. خو څرنگه چې ما په مخکینیو لیکونو کې درته لیکلي و؛ چې نه سړی په اسانۍ ژوند تیرولی شي، او مړینه هم هغومره چې ته فکر کوې، اسان کار نه دی. ښایي چې مړینه دومره مشکله هم نه وي، خو اداري کارونه یې ډیر اوږده وي. فکر مه کوه چې له مړینې وروسته اداري کارونه پای ته رسیږي، له مړینې وروسته هم اداري کارونه دوام مومي. زه په دې موضوع کله چې د روغتون په تکاوی کې وم پوه شوم. کله چې د روغتون چپراسي یو مړی بهر ته وویسته، یوه زړه ښځه چې زما په څنگ کې پرته وه را ته وې وویل:

- څومره نیکمرغه سړی و، څلور اوونۍ یې لا دلته نه وې شوی، چې بیرته یې یوږ. کاشکې زموږ اداري کارونه هم ژر پای ته ورسېږي او له دې ځایه مو یوسي. ښایي چې هغه ته یې کومه واسطه پیدا کړي وي.

- تاسې څه وایاست، له مړي سره هم کارت یا د واسطې کوم لیک وي؟

- هوکې! ولې لکه چې دلته نوی راغلی یې، چې په دې شیانو نه پوهیږې؟ زه یې په لسمه ورځ عسکري خدمت ته احضار کړي وم.

په خدا مې پیل کړی و، چې بودی ښځې را ته وویل:

- لوده کیږه مه، له مړو سره خدا ښه نه ښکاري.

- تاسې خو شپيته کلنه ښکاري.

- اوه شپيته کلنه یمه، له ټولو څخه لومړی زامن مې باید دا جوتسه (ثابت)

کړي، چې زه اوه شپيته کلنه یم، او له هغې وروسته زما مړینه. خو زامن

مې نه غواړي، چې زما له مرگ نه دې څوک خبر شي.

- ولې؟

خکه چې د ډبرو سکرو اخیستلو پانه زما په نوم ده، که خبر شي، چې زه مړه يم، نو دا پانه به اعتباره کيږي، نو بيا مې زامن نه شي کولی، چې د ډبرو سکاره واخلي نو ژمی به په سر وکې پاتې شي. نو له همدې کبله نه غواړي، چې څوک دې زما له مړينې نه خبر شي، چې په همغه پانه سکاره واخلي، او که زما مړينه جوته نه کړی شي، نو ما عسکري خدمت ته جلبوي. اوس مې زامن په عجيبه ستونزه کې گير دي. له ارث نه سترگې پټې کړي، که له سکرو نه او يا به ما عسکری ته جلبه کړي. له همدې کبله په همدې ځای کې پاتې يم. دا مړي چې دلته گورې، ټول يې يو جنجال لري. دا د ځوان سړي مړی چې گورې، له مړينې دوه ورځې مخکې يې د نيولو حکم صادر شوی و. که اوس جوته شي چې هغه مړ دی، له نيولو څخه خلاصیږي.

- ښه خو ډاکټران دې ووايي، چې مړ دی.

- ته هم ډير ساده سړی ښکاري. ايا ډاکټران د ژونديو په ناروغيو پوهیږي، چې د مړينې څخه دې خبر شي. دا ښځه چې د ديوال غاړې ته پرته ده، نه (۹) کرته مړه شوې او ژوندی شوې ده. نوره له دې نړۍ نه سترې شوې يمه؛ دا به يې وويل او و به غزیدله، خو کله چې به خلکو غوښتل چې ښځه يې کړي، پښيमानه به شوه.

- که زه د ډاکټرانو په ځای وی، سملاسي مې ښخوله.

- ډاکټران گنه دومره غور کوي، هره ورځ يوولس بجې روغتون ته راځي، يو ساعت ناروغان گوري، بيا بيرته ځي. دې ډول کارونو ته وخت نه لري. له همدې کبله اوس منتظر دي، چې وگوري، چې دا پلا په رښتيا مړه ده او که نه، يو څو ورځې وروسته به معلومه شي.

په دې وخت کې يو ستغ غږ راپورته شو.

- اداري کارونه ډير وخت نيسي.

چې ومې کتل کينې خوا ته مې يو مړی غزیدلی دی، پوښتنه مې ترې وکړه:

- ايا تاسې هم مړه ياستي؟

په همغه ستغ غږ يې وويل:

نږه يم وفات شوی يم. لکه چې تاسې ورځپاڼی نه لولي، ټولو ورځپاڼو

د مړينې خبر ليکلی و.

خه ئي ليکلي و، مقله؟

نه. دفاتحې اعلان يې چاپ کړی و، کورنۍ مې ټولو ورځپاڼو ته اعلان

ورکړي و، د موسسې ملگرو مې هم ورځپاڼو ته اعلانونه ورکړي و. تجارتي

شرکتونو هم په ورځپاڼو کښې زما د فاتحې اعلانونه چاپ کړي و، که

سړی ژوندی هم وي دا اعلانونه يې ليدل.

- له بده مرغه مور نه و ليدلي.

- دومره ښايسته اعلانونه يې چاپ کړي و چې باور وکړی چې پخپله

مړينه خوښ وم. د فاتحې اعلان مې اوس هم په فکر کې دی. ټکي په ټکي

مې په ياد دی، غور ونيسی همداسې يې ليکلي و:

يو ليکلي و: "يو تريخ بيلتون" بل ليکلي و "دردونکی ورک شوی" او هغه بل ليکلي

و. پلارمو، د ښځې پلار مې، زوم مې، د هيواد يوه پيژندل شوی څيره، د فلاني

شرکت رئيس، د قاسم پاشا لمسی اود بايرام پاشا زوم همداسې يې گڼل

چې پرې غږ مې کړ:

- هوکې ما ښاغلی وپيژانده، نور زحمت مه باسی، پوه شوم چې تاسې يو له

هغوی څخه ياستی...

سړي دوام ورکړ: چې ظاهري نړۍ يې پريښوده او ريښتيني نړۍ ته لاړ چغه مې

کړه، هوکې ښاغلی مې وپيژانده، اوس نو ځله دلته منتظر ياستی؟

- هديره نه پيدا کيږي، زما کورنۍ نه غواړي چې ما په کومه هديره کښې چې

غريبان هلته ښځوي، ښځ کړي. غواړي چې زما له پاره کوم لوکس قبر پيدا

کړي په دې به پوه ياستی، چې اوس قبرونه هم په تور بازار کې

خرڅيږي، البته ارزانه قبرونه هم شته، خو هغه ښه نه دي، زما کورنۍ

زما لپاره يو قبر لتوي چې ښه ښايسته منظره ولري.

- د مړينې نه وروسته څه فرق کوي چې په کومه هديره کې دې ښځ کړي؟

- نه، دا زما په خاطر نه دي، زما د کورنۍ د خاطرې دي، هغوی غواړي

چې کله زما قبر ته راشي او دا ښايسته منظره وگوزي نو ووايي: چې ولې

يې دا ښايسته نړۍ پريښوده او لاړ؟ که زما قبر په يو بد منظره ځای کې

وي نو د دې نړۍ د څه پورې به وژاري؟ خو يوازې دا موضوع هم نه ده. زمونږه کورنۍ ډيره شريفه ده. نو بايد زما قبر هم د کورنۍ په تناسب وي. د همدې کبله بايد د تور بازار نه قبر واخلي. يوه بله موضوع هم شته. يو څه موده مخکې زموږ د مخالف شرکت رئيس مړ شو. د هغه د پاره يې د تور بازار څخه يو قيمتي قبر واخيسته. اوس نو زموږ د کورنۍ شرافت دا اجازه نه راکوي چې زما قبر دې د هغه د قبر نه ارزانه تمام شي. که داسې ونه شي زموږ د شرکت اعتبار به په تجاتي حساب راتيت شي.

- ښه، نو بيا يې پيدا نه کړ؟

- څه وايي ښاغليه؟ ولې يې پيدا نه کړ. د تور بازار ټولې ځمکې زموږ شرکت اخيستي دي. يعنې پخپله ما اخيستي دي. اوس يوازې د تبليغاتو پانې چاپوي بيا منتظر پاتي کيږي چې د هديرې د ځمکې بيه لوړه شي، نو هغه وخت مې بيا ښخوي... پوه شوې؟

هوکې ښاغلی غوډباری، ډېر څه دي چې غواړم درته ويي ليکم، دلته داسې مسايل شته چې د ژوند د مسايلو سره هيڅ توپير نه لري، ځينې وخت د مړينې نه پښيमानه کيږم، که پوهيدلی چې مرگ دومره سخت دی دا کارمی نه کاوه، که اداري کارونه پای ته ورسيدې او زه په رسمي ډول مړ شم، ډېر به ارام شم، هوکی ښاغلي دوسته. که غواړې چې مړ شی نو همدا اوس مړ شه که نه نو ټولې هديرې به بيا د تور بازار پورې تړلې وي، هغه وخت به بيا څه کوې؟ سترگې دې ښکلوم.

ښې هيلې مې ومنه

خر مړی

ډير گران او د سترگو تور دوست غوډباری!

له هر څه نه مخکې چې له ياده مې و نه وځي، بايد در ته ووايم، چې ما په مخکينيو ليکنو کې د خپلې مخکينۍ مړينې په هکله درته ليکلي و، خو له بده مرغه دا مې له ياده وتلي و، چې درته وليکم، چې څنگه مړ شوم. په دې ليک کې به درته دا موضوع وليکم:

که په ياد دې وي، يو وخت چې ډېر اړ شوم، ستا پسې درغلم او پېسې مې درڅخه وغوښتې، هغه ورځ ته ډير په قهر وې، هر څومره چې مې در ته عذر او ننوتې وکړې، تا هيڅ پېسې را نه کړې. يو ډېر نوميالي سړي يوه ډېره لنډه جمله ويلې ده، چې "که د غوښتلو په طريقه پوه شې، هيڅوک نه شي کولی، هغه څه چې ته غواړې تا ته در نه کړي."

نه پوهيږم چې دا به د چا خبره وي، بنايي د "مولير" او يا "روبسيير" خبره وي، نور مې نه په يادېږي، خو په پای کې يې "ر" وه، کله چې دا جمله را ياده شوه، گناه مې خپله وگڼله، هغه وخت مې تا ته خپله اړتيا په بل ډول بيان کړه، نو تا په ژړا پيل وکړ او خپلې ټولې پېسې دې ما ته راکړې.

يو چا ويلې دي: "هنر اوږد او ژوند لنډ دی." يو بل ويلې دي، چې "سليقي او رنگونه د بحث وړ نه دي" خو په دې خبرو کې څه دي؟ که دا خبرې ما کړي وي، له دې غوږ نه به دې ننوتی او له هغه بله غوږ نه به دې راوتي وی. نو له دې نه څرگندېږي، چې د سړي د خبرو پورې نه ده، بلکې د سړي د موقف پورې ده. خبرې بايد له غټ ځای نه وشي.

په هغه نړۍ کې چې مې ژوند کاوه، او اوس مې ورسره اړیکې شکيدلي دي؛ دوه ډوله خلکو د مسووليت احساس نه کاوه، ليونو او پادشاهانو. که زه هم پاچا شوی وی، او يو وار مې توڅی کړی وی، نورو خلکو به څومره لوړ توڅل او سمدلاسه به يې ثبت کړی وی.

گرانه دوسته! کله چې به زه او ته یو د بل مخامخ کښیناستو، څومره غټې غټې خبرې به مو کولې، هغه خبره چې د ملغلرو هومره ارزښت به یې درلود. خو چا به د بوسو هومره ارزښت نه ورکاوه. اوس دې غوږونه پرانیزه له دې بلې نړۍ نه در ته یوه غټه خبره کوم:

"نړۍ ته راتگ اسان، خو مړینه گرانه ده" ځکه چې هر څوک بل څوک زیږوي. خو مري پخپله. هیڅ مې د مړینې په هکله فکر نه کاوه. ما هم لکه د نورو خلکو غوښتل چې ژوند وکړم، خو یوازې په غوښتنه نه کیږي. یوه ورځ مې د خپل رئیس څخه پنځوس لیرې وغوښتې، هغه را ته په ځواب کې وویل:

- په دې پېسو څه کوې؟

زړه مې و، چې ورته ووايم، بودی (کاغذپران) په اخلم او هوا ته یې الوزوم. خو و مې نه ویل.

- د یو چا پور پورې یم ورکوم یې.

- د چا؟

- نن ورځ دوه بجې د پور اخستلو له پاره راځي.

- ډېره ښه ده هغه وخت راشه او پنځوس لیرې واخله.

- نه کیږي، همدا اوس یې راکړئ.

- نه کیږي.

- ولې؟

د یو فیلسوف غوندې یې کونډۍ وښورونه او ویې ویل:

- دا د دنیا کار دی، ښایي له همدې کبله وي، چې ته نه سړی کیږې. څه

معلومه ده هغه سړی، چې باید دوه بجې د پور اخيستلو له پاره راشي، تر

دغه وخته پورې مړ شي؛ که مړ شي ته یې له پور ورکولو څخه خلاصیږې.

دا د دنیا کار دی، ښایي ته مړ شي. او زه درنه بې غمه شم او د پنځوسو

لپرو نه خلاص شم. تر دوو بجو پورې معلومه نه ده، چې څوک مري او

څوک ژوندی پاتې کیږي...

اعصاب مې خراب شول او ورته مې وویل:



- بناغلی زه ډېر بدمرغه سړی یم. د دنیا کار دی. داسې ونه شي. چې زه هم مړ نه شم. هغه سړی چې د پور پسې راځي هغه هم مړ نه شي؛ او تاسې مړه شی. نو بیا دا پېسې هغه ته له کومه کړم؟
دوه بجې شوې. زموږ څخه هیڅوک هم مړه نه شو. نه زه. نه پورلرونکی، نه رئیس، یوازې په دغه وخت رئیس چیرته ورک شو.

د چا پسې گرځیدم چې د زړه خواله ورسره وکړم. د یو دوست کره چې د بې عدالتی مخالف و او د بې عدالتی په ضد یې جنده اوچته کړې وه، او ښه په خبره پوه سړی و، ورغلم. کله چې یې کور ته ورننوتلم، گورم چې څو نور دوستان یې میلمانه دي، په کور کې یې گڼه گڼه ډېره وه، هر یو خبرې کولې. زه هم کښیناستم. او په مناسب وخت کې مې ورته خپله قیصه وکړه، ټول غلي ناست او غوږونه یې ایښي و. ژرغونی شوی وم. په ډېر مشکل سره مې د خپلې ژړا مخه نیولې وه. په همدې وخت کې له یوې غیر مترقبه پېښې سره مخامخ شوم. هغوی ټولو چې زما خبرو ته یې غوږونه نیولي وو، خندل، ان یوه میرمن چې په لاس کې یې د څښلو گیلاس و، له ډېرې خندا نه یې گیلاس د هغه سړي په سر چې تکیه یې پرې کړې وه، نسکور شو.

خو ما یوه جدي مسله هغوی ته وپیله، هغوی چې غوږ یې نیولی و د قصې په نیمايي کې یې دا جملې وپلې:

- څومره رومانتيک.

- څوره په زړه پورې.

- ډېره خوندوره ده.

ما خپل دردونه وپیل او هغوی زما په دردونو قهه قهه کوله. د میلمنو په منځ کې یوه میرمنه چې لږه په کونج کې ناسته وه د سترگو څخه یې اوبښکې بهیدلې، په زړه کې مې وویل: دا ښځه څومره با احساسه ده، زما خبرې حتما درک کوي، په همدې چرت کې وم، چې یو ځلې هغې هم په لوړ غږ په خبرو پیل وکړ:

- نور بس دی، ډوډمه مې وخنډل، چې له سترگو نه مې بېخي اوبښکې روانې شوې.

نو ما چې په هر څه وپیل هغوی ته خندل، د خدای پامانی په وخت کې یې وویل:

- نن ورځ ډېره بڼه تيره شوه، ډېر مو وخنډل، سبا هم تشریف راوړئ، چې بيا هم وځانډو.

له بې کسی نه سبا هم د همغه دوست کره لارم، خپله هیله مې له لاسه نه وه ورکړې. خو بيا هم چې ما به څه ویل، ټولو به خنډل. په دې ترڅ کې یو میلمه وویل:

- د خدای ﷻ په خاطر نور څه مه وایه.

ډېر خوښ شوم، له ځان سره مې فکر وکړ، بلاخره یو څوک پیدا شو، چې ما درک کړي، په همدې فکر کې وم، چې هغه وویل:

- دومره مې وخنډل چې بیخي پرتوگ مې لوند شو. نور غلی شوم، یو-یو ته به مې کتل، دومره ډېر یې خنډل چې لږ پاتې و چې د خدا نه یې پوښتی ماتې شي، یو ځل مې چغه کړه:

- د څه له پاره خاندی، د خدا مې څه ویلي دي؟

- ولې ته طنز لیکونکی نه یې، ته هم بیخی نمونه یې، رښتیا دا څه چې دي وویل پخپله در باندې تیر شوي دي؟

- څومره بڼه دي تعریف کړل.

- ډېر په زړه پورې څه یې وویل.

- رښتیا، رښتیا دا بلاگانې درباندي راغلي؟

- نه مړه، غوښتل یې چې مور وخنډوي.

هوکې د سترگو توره غوډباری زما ټول ژوند همداسې تیر شو، د هغه وگړو په منځ کې چې د ژړا په ځای خاندی، ژوند راته ورځ په ورځ تریخیده. هغوی ته هیڅکله مه وایه چې د دي کبله چې مې ونه کړای شول چې خپل درونه او ناکامی هغوی ته شرح کړم، نور مې طاقت ونه کړای شو او مړ شوم، ځکه چې په خواب کې به ووايي:

- څومره په زړه پورې او د خدا نه به یې پوښتی ماتې شي، که غواړې چې زه دلته راحت شم، نو پخپله اندسې دې هغوی ته یوه ټونگه ورکړه.

وزرې دې چې د لمر په روښنایي کېني به څلیږي، ښکلوم.

ستادوست

خرمړی

گرانه غوباری:

پوهیږې چې کله کومه دوسیه د کوم دفتر په الماری کې خای ونیسي او یا د کوم میز په سر پریوزي، نو کلونه هما غلته پرته وي. مور هم همداسې د روغتون په تکاوی کښي خای پر خای شوي یاستو. یو گهیڅ د تکاوی ور پرانستل شو. ټولو مرو خوبني پیل کړه او چیغې یې کړې:

- قانوني ډاکټر ته - قانوني ډاکټر ته مو بوځئ. د مرو غږونه ژوندو نه اوریدل، د هغو خلکو په شان چې ژوندي دي خو څوک یې غږ نه اوري.
د روغتون د دوه چپراسیانو سره یو بوډا کلیوال سړی هم راننوت، بوډا په لور غږ وویل:

- زوی مې کوم دي، زوی مې چیرته دي؟

یو چپراسي ورته وویل:

- زوی خو مو درله خوړلی نه دی، چغې مه وهه، حتماً دلته دی.
- په خپل لاس مې دې روغتون ته راوړ- دلته مې ځملاوه، اوس وایاست چې نه مو دی راوړی او بل کوم روغتون ته مو وړی دی.
- په دې لوی استانبول کې گنې همدا یو روغتون دی، تا سره څه نښه ده چې همدې روغتون ته دې راوړی دی، دا خای د بانک په شان دی، پرته له خالي بوجیو او پوښونو څخه دلته څه نه ورکیري.

بوډا وویل:

- ما خپل زوی په خپل لاس په دې روغتون کې ځملاوه، دا یې هم نومره په لاس کې مې ده. یو چپراسي هغه کاغذ چې د ناروغ نومره پکښې وه د هغه د لاس نه واخیست او نومرې ته یې وکتل د یو مړي په سر ودرید او وینې ویل:
- راشه دا دې هم زوی، ما خو درته وویل چې دلته څه نه ورکیري، دا خای د بانک په شان دی، ته همدا چیغې وهې چې زوی مې زوی مې. د روغتون نومره

لکه د لاتری د ټکټ غوندې ده یعنی لومړی باید ورې جایزې وگورې یعنی وروستی نومره او وروسته بیا جگو نومرو ته وگورې.

دلته چې راغلې لومړی باید چې د مرو خای ته ورشې او خپل ناروغ ولټوې، که دې نه وموند بیا د قانوني ډاکټر پسي لار شه، که هلته یې هم درک ونه لگیده بیا د عملیاتو د کوټې نه احوال واخله، که هلته هم نه و، بیا د ژوندو کوټې ولټوه، اخر هر کار یوه لار لري.

هغه بوډی بنځه چې زما کین اړخ ته پرته وه، هغه یې کلیوال بوډا ته د هغه د زوی په خای وروښودله، بوډا ورته یو څو شیبې وکتل او بیا یې وویل:

- دا زما زوی نه دی.

چپراسي په قهر شو.

- موږ گنې دروغ وايو، همدا نومره یې ده.

بوډا وویل:

- دا خو هیڅ زما د زوی په څیر نه دی.

- څو ورځې په دې روغتون کې و.

- د جمعې په ورځ یې دوه اوونۍ پوره کیري.

- ښه اوس پخپله ووايه کاکا، هغه څوک چې دوه اوونۍ په روغتون کې پروت وي

هغه نو بیا پیژندل کیري؟

- بوډا سړي چې څومره کوبښن کاوه خو هیڅ باور یې نه راته چې دا دې د هغه

زوی وي.

- ښاغلیه یو وار یې زما زوی په زیرنتون کې بدل کړ- اوس داسي کار مه کوئ

چې مریې هم بدل کړئ.

- په خدای چې همدا ستا زوی دی، وگوره نومره یې هم همغه نومره ده چې تا

راوښودله، ایا نالوستی یې؟ بوډا سړی لږ کور شو او په څیر یې د مري مخ ته

وکتل، یو وار یې چیغه کړه.

- دا خو زما زوی نه دی کومه بوډی بنځه ده.

- ته نه پوهيرې دلته د جراحي د عملياتو په وسيله سرې بنځه او بنځه سرې كوي، بنايې ستا د زوی جنسيت يې هم په يو عمليات سره بدل كړی وي.
- ښه، ډيره ښه ده خو زما زوی شل كلن و او دا شپيته كلنه ښكاري.
- كاكه ته څومره بد گومانه يې، نو دا ښه كار و چې ډاكتران ستا شل كلن زوی مړ كړی؟ نو حتماً يې داسي كار كړي دی چې اول زور شي او بيا يې مړ كړي، راشه دا مړی دي واخله او مور بېغمه كړه.
- بوډا سرې د خپل زوی په ځای هغه بوډی بنځه په شا كړه او چپراسيانو ورسره د مړي په ويستلو كې مرسته وكړه.

يو مړي وويل:

- څومره نيكمرغه وه، بې غمه شوه، ويې وړله، كاشكې چې يو بل كوم كليوال سرې هم پيدا شي او ما د خپلې خور يا خواښې په ځای يوسي.
- له هغه مړي نه مې چې خبرې يې كولې، پوښتنه وكړه.
- پوهيرې چې د دې بوډا سرې په زوی څه وشول؟
- څو ورځې مخكې ډاكترانو هغه ازموځای ته يوړ، چې پوه شي، چې ولسې مړ شوی دی. خو زما په نظر چې بايد ژوندي خلك معاينه كړي، چې څنگه كولی شي چې په دې شرايطو كې ژوند كوي، داسې نه ده؟

ښاغلی غوږاری!

ډېر مې زړه غواړي چې پوه شم چې دغلته زما په هكله څه ويل كيرې. آیا وايي چې خدای ﷻ دې وبخښي؟ څوك يې ځای نه شي ډكولای او يا وايي چې ښه وشو چې مړ شو او يو ميكروب ورك شو. څه هر څه چې وايي، وايي دې، زما له پاره مهمه نه ده. هغوی له دې كبله چې زه مړ شوی يم، له رځې نه دا خبرې كوي، ځكه چې موږ له هغو نه مخكې ياستو.

ستا وفادار دوست

خرمړی



گرانه غوباری، پوهیږم کله چې ژوندی وم د ویده کیدو له پاره مې کوم ځانگړی ځای نه درلود او نه مې له کوم ځانگړي ځای سره عادت درلود. هر چیرې چې به وم ویده کیدم به، په کور کې، زندان کې، هوټل کې، کوڅه کې، دښت او بید یا هر ځای چې به و فرق یې نه کاوه همغلته به مې لیکل هم کول، د میز په ستر یا د پنبو په سر.

خو یوازینی شی چې زما رخه^۲ به یې راویاروله هغه خلک و چې د ځانگړي ځای یا بسترسره به یې عادت درلود، مثلاً کله چې به یې شپه په یو لوکس هوټل کې تیره کړه سهار به یې اسویلي وویستل چې "توله شپه مې یو ټکی خوب نه دی کړی، ځکه چې په خپل ځای کې اموخته يم او په بل ځای کې خوب نه راځي" هو کې ما له دې بیخایه نیکمرغیو سره حسادت درلود.

هغه وگړي چې د ځان له پاره ځانگړی ځای نه لري په کوم ځای کې د غربت احساس هم نه کوي، په قبر کې ما هم د غربت احساس ونه کړ. نمجنه خاوره چې د سر لاندې مې پرته وه لکه پوس توشک او هغه خاوره چې د پاسه راباندې پرته وه لکه سره پرستن داسې راته ښکاره کیدل. قبر مې ډېر راحت و، خو په شا کې مې څه شی چوخ، چوخ کیده. کله چې مې لاس کړ چې د شا څخه یې لیری کړم، غږ شو لاسونه مه وهه لوبې مه کوه.

که مړ نه وای له پاره به مړ شوی وای. خو مړي نه ډارېږي.
مخ مې راواړوه گورم چې زما لاندې یو بل مړی هم پروت دی.
- زما لاندی څه کوې؟

- ته دلته زما له پاسه څه کوی، دا زما قبر دی.

- زه خو په خپلو پنبو دلته نه يم راغلی، زه یې همدلته ښخ کړي يم، دا زما قبر دی.

^۲ حسادت

- بڼه که داسې وي ، نو کله چې يې زما له پا سه بنځولې هغه وخت به دې غږ پورته کړی وی چې دلته يې نه بنځولای. هغه وخت دې ولې څه نه ويل ؟
- ولې ، ژوندي گڼې د مرو غږ اوري ؟
- کله چې ژوندي و چا مو غږ نه اوریده او اوس چې مړه یو هم خپل غږ د چا غوږونو ته نه شو رسولی.
- هغوی چې یوازې ژوند تیروي فقط د سرشمیرنې په وخت کې د ژوندو او ښاریانو له ډلې گڼل کېږي.
- داسې معلومېږي چې ته هم له هغې ډلې څخه یې ، چې لا نړۍ ته راغلی نه وې ، بیا مړ وې؟!
- که داسې نه وی ، د وراسته بادرنګ غوندې به یې یو د بل په سر نه اچولای!
- رښتیا دې وویل ، ما فکر کاوه ، چې کله سړی مړ شو ، بیا به د پانگوال او بېوزلي په منځ کې څه فرق نه وي.
- هو ، فرق نه وي ، خو اوس نه ، کله چې خاورې شو هغه وخت...
- هیله کوم دا څه دې چې ما چوخوي ، دا زما له لاندې نه لږ لرې کړئ ، نه پوهیږم لاس مو دی ، که پښه او که کوم بل ځای.
- که دومره نارامه کیدې ، ځان ته به دې کوم جلا قبر جوړ کړی وای.
- نو څه کېږي ، که لرې یې کړئ ، ښایي تاسې هم لږ راحت شئ.
- نه په دې حالت کې زه اموخته شوی يم ، کله چې ژوندی وم ، اته کسه به په یوه کوټه کې ویده کیدلو ، هغه وخت هم همدا حال و ، هیچا به هم څه نه ويل ، خو دا ځای ما ته له هغه ځای نه بڼه دی ، ځکه هلته په یوه کوټه کې اته کسه و او دلته یوازې په قبر کې درې کسه یاستو.
- څه دې وویل ، درې کسه ، هغه بله څوک دی؟
- زما لاندې یو بل مړی هم دی.
- تاسې د چا په سر پراته یاستئ؟
- د یوې ښځې په سر.
- ولې یې مور ټول په یو قبر کې اچولي یاستو؟
- ځکه نن قبرونه هم لکه نور شیان په تور بازار کې خرڅیږي.

د ځمکې له تل نه یو ضعیف غږ راپورته کیده.

- که څو کسه په یو قبر کې وا نه چوي، ټول بناړ به له قبرونو ډک شي، او بیا به د ژوندو له پاره ځای نه وي.

له هغه سرې نه چې زما لاندې پروت و، پوښتنه وکړه:

- دا څوک خبرې کوي؟

- هغه ښځه چې په لاندې پور کې ده.

- ولې یې غږ دومره ټیټ دی؟

د پوښتنې ځواب مې په ټیټ غږ د لاندیني پور میرمنې راکړ:

- ځکه چې زه د یوې سهوې نتیجه یم.

- څه مو وویل د یوې سهوې؟

- هوکې! د ډاکټرانو د سهوې. یو متل دی، چې وایي د ډاکټرانو سهوې خاورې پټوي.

زه هم د ډاکټرانو د سهوې له کبله مړه شوم. له دې کبله چې سهوه یې رسوا نه شي، نو بې له ځنډه یې را باندې خاورې راوچولې، نو ځکه مې غږ داسې ټیټ دی. ځکه مري په همهغه وروستی غږ چې په ژوند کې یې درلود، خبرې کوي، ما د مړینې په وخت کې هیڅ د خبرو توان نه درلود. زړه مو غواړي چې پوره قصه درته وکړم؟

- ولې نه.

هغه سرې چې زموږ تر مینځه پروت وو، وویل:

- هیله کوم نور بس دی، زه مې د ښځې د ډېرو خبرو له امله مجبور شوم، چې مړ شم، دلته هم ما تاسې ارام نه پرېږدئ. له هغې ورځې نه چې زه یې دلته راوړی یم، ما ستا د مړینې قصه پنځه کرته اوریدلې ده.

- خو دا ښاغلی نوی راغلی دی، او غواړي چې وایې وري، که ستا زړه نه کیږي، نو مه یې اوره. ما غوښتل چې څه ووایم، چې هغې ښځې په ټیټ غږ په قصه پیل وکړ:

- سترگو مې درد کاوه، له دې کبله چې موږ غریب خلک و، دومره پېسې مو نه درلودې، چې شخصي کتنځي ته لاړه شم. نو یو دولتي روغتون ته لاړم.

ټول ناروغان يې په يوه کوټه کې راغونډ کړي و، کله چې به اووه- اته کسه شولو، ناروغپاله به راغله، او غږ به يې وکړ، چې د ايکسرې خونې ته لاړ شئ، چې لومړی د ټولو عکس واخلي.

- زه د سترگو د معاینې له پاره راغلي يم.

- زه د خوږې ناروغه يم.

- زه يوازي د ډاکټر ليدلو ته راغلی يم.

خو ناروغپاله ډېره ډيکټاتوره وه، يوې خبرې ته يې هم غوږ و نه نيوه.

- پرته له ايکسرې څخه د يوه ناروغي هم نه تشخيصيږي. که تاسې پخپله دومره

پوهيدی، نو روغتون ته د څه له پاره راغلي يي؟ دا دولتي روغتون دی، مفت

او وړيا معاینه کيږئ، بيا تاسې لا ناز هم کوئ؟

بېرته وکړئ، او همداسې يې د ايکسرې خونې ته تيله کړو. هغه سړی چې د ډاکټر

ليدلو ته راغلی وو، او له ټولو نه مخکې ولاړ و، کله يې چې د فلم له پاره ترې

روپۍ وغوښتې، وې ويل:

- د فلم ليدو له پاره خو نه يم راغلی، دا سينما ده که روغتون؟

بلاخره يې زموږ ټولو نه د فلم روپۍ واخيستې. هغه ډاکټر چې زما د ايکسري فلم يې

په لاس کې نيولی و، فلم ته يې بنکته پورته وکتل، سر يې وښوراوه او وې ويل:

- مجبور ياستو چې وې باسو.

- نه، ښاغلی ډاکټر صاحب، هيله کوم.

- پيچکاري درته کوو، بې سده کيږې، بيا هيڅ په درد هم نه پوهيږي.

- څه غواړئ چې وې يې باسي ډاکټر صاحب، سترگه گنې ايستل کيږي؟

- سترگه دې نه، غاښ دې وباسو. ستا ټولې ناروغۍ ستا د چينجي وهلي غاښ

له کبله دي. په دې وخت کې ښاغلي ډاکټر زما د چينجي وهلي غاښ پر ځای

يو روغ غاښ وويسته. بيا يې دويم، دريم او څلورم، نو بلاخره مې ورته وويل:

- ښاغلی ډاکټر صاحب ټول غاښونه مې اوباسئ؟

- که ټول غاښونه ونه باسم، مصنوعي غاښونه نه شم کينولی!

يو وار مې چيغه کړه:

- د خدای په خاطر ډاکټر صاحب، زه د سترگو د معاینې له پاره راغلي يم.

ډاکټر یو وار د معاینې پاڼه را واخیسته، هغې ته یې وکتل، او وې ویل:

- دا لومړی ځل دی، چې د احمد په نوم ښځه ګورم.

- احمد نو څوک دی؟

- زه څه پوهیږم، ستا د کاغذ په سر یې لیکلي دي.

بلاخره پوه شوم، چې زما د ایکسرې فلم د احمد نومې سره بدل شوی دی، او د

هغې د چینجو غابونو پر ځای یې زما روغ غابونه وویستل. و مې ویل:

- زما بیچاره غابونو.

- نه بیچاره احمد، ځکه چې د چینجې وهلو غابونو له کبله یې پښتورګي

پرسیدلي و. اوس به یې ستا په ځای هغه ته عینکې ورکړي وي. عینکې

پرسیدلو پښتورګو ته هیڅ ګټه نه رسوي، که ستا غابونه مو وویستل دومره فرق

نه کوي، ځکه چې حتما بیا چینجو وهل، او یوه ورځ نه یوه ورځ دې ویستل.

زه ډېره غصه شوې وم، په زور زور مې ژړل، چې یو مهربان ډاکټر مې خوا ته

راغی، او را څخه یې وپوښتل:

- ولې؟ څه شوي دي؟ ولې ژاړې؟

ټوله قیصه مې ورته وکړه، په مهربانۍ یې وویل:

- دا زما کارت دی، زما کتنځي ته راشه، هلته به دې ښه معاینه کړم. سبا ته د

هغه کتنځي ته لارم. هغه د اعصابو ډاکټر و، ورته مې وویل:

- زه کومه عصبي ناروغي نه لرم، سترګې مې لږې خوږیږي.

- تاسو نه پوهیږئ، د اعصابو ناروغي یو بل ډول ناروغي ده. آیا تر اوسه دې

اوریدلي دي، چې یو لیونی دې ځان لیونی وبولي؟ نو له همدې کبله تاسو نه

شئ کولای چې خپله ناروغي تشخیص کړئ. وروسته د هغې چې د اعصابو

ډاکټر معاینه کړم زما ناروغي یې د "رګ نیولو" ناروغي تشخیص کړه او زه یې

خپل یو دوست ته چې د داخلي او کوچنیانو ډاکټر و ورولیږم. لومړی یې زما

وینه معاینه کړه. له دې کبله چې په وینه کې مې غوړ ډېر و نو د میتازو معاینه

یې را باندې هم وکړه په لابراتوار کې زما د میتازو بوتل د یو بل ناروغ د میتازو

له بوتل سره بدل شوي و چې فاجعه له همدې ځای څخه پیل شوه. له هغې

وروسته مې بیا ښه ورځ نه ده لیدلې. د یو روغتون نه بل روغتون ته او له یو

ډاکټر نه بل ډاکټر ته تللم او هر ډول پینچکاری، گولی او کپسولونه مې مصرف کړل. دومره ضعیفه شوې وم چې غږ مې بالکل د مچ د غږ په څیر شوی و. له دې کبله چې مړه شوم ډیره خوشحاله یم، له کړاو نه خلاصه شوم. کله چې مې د دې ښځې قصه واوریده بیخي ژړا راغلی وه خو مړې نه ژاړې. گرانه غوښتې و چې په زړه کې وایې چې مړې څه نه خوري، نه ویده کیږي، خبرې نه کوي، خاندي نه، ژاړې نه نو دا مړې د هغو سر تیرو غونډې دي چې په پیره ولاړ وي. هو کې ډېر ښه پوه شوې، تقریباً همدغسې یاستو. ستا د لیدو ډېر تږی یم، ته هم زما په فکر کې یې؟

ستا دوست

خرمړی



کله چې د محکمې غټې کوټې (سالون) ته ننوتلم، د پخوا په څیر راساً د تورنو^۲ کوټې ته لارم.

د محکمې رئیس وویل:

- نوم؟

- خرمری!

- د پلار نوم؟

- عدالت بیګ، تاسې ته دا هر څه معلوم دي، ولې هسې وخت ضایع کوئ؟

- د محکمې له قوانینو سره مخالفت مه کوه.

- چهرته وزیریدې؟

- فکر کوم چې د مور په بستره کې مې.

- دلته ولې راوستل شوې؟

- خپلواکي مې غوره کړې وه.

- آیا په خپله گناه پوهیرې؟ ستا گناه د قبلي په لورې میتیازې کول دي. په خپله

گناه اعتراف کوې؟

- نه، ځکه د دې کبله مې دا کار وکړ، چې د لمر درناوی وشي، نو لمر ته مې

شا کړه.

- څه کار کوې؟ یعنی مسلک دې څه دی؟

دې پوښتنې ته ځواب ورکول لږ سخت و.

- که وخت پیدا کړم لیکل کوم.

- څه، څه لیکې؟

- څه خو مې لا لیکلي نه دي، غوښتل مې چې و یې لیکم.

- هيخ فرق نه کوي، يا دې ليکلي يا غواړې چې ويې ليکې، هر څه چې وي، مدعا نيت دې کړی و که نه؟
- هو کړی مې و، زړه مې و چې د اوبو او هوا په هکله وليکم.
- هو، سترگې مو دې روښانه وي، د هوا څخه ليکل يعني د تجارت څخه ليکل يعني سمه ده؟
- هو بنا غليه،
- کله چې مو د هوا په هکله ليکل، دا او هغه دې هم توهين کړي دي. په دې کې څه وايې؟
- حتما به مې کړي وي، نه پوهيرم.
- له دې تور څخه تورن په پنځه کاله بند د سختو کارونو سره محکوم شو. نور دې څه، څه ليکل؟
- هو، ياد مې شول، د بنو اوبو په هکله.
- د اوبو په هکله دې د ليکلو څخه څه مقصد درلود؟
- دا چې زموږ په هيواد کې څه شی د اوبو په څير بې رنگه او بې بويه دي، هو، ويناوې او خبرې.
- په دې صورت کې دې د ده او هغه معنوي شخصيت ته هم توهين کړی دی، کړی دې دی که نه؟
- بنايې چې کړی مې وي.
- د دې تور له کبله د تورن د صريح اعتراف په اساس هغه په پنځه کاله بند محکوم شو.
- خو کاله شول؟ لس کاله. بڼه نوره دې څه گناه کړې ده؟
- هو، تورن په خپلو خبرو کې وويل چې د ده او هغه په هکله مې ليکل، دا او هغه کوم کسان دي؟
- داسې څرگنديږي چې تورن د ځينو خلکو پورې ملنډې وهلې دي. وهلي دې دي که نه؟
- نه پوهيرم بنايې وهلې مې وې.
- پنځه کاله له دې کبله، ټول شول پنځلس کاله، چې حساب غلط نه کړې.

نور دې څه لیکل؟

- هیڅ نه قربان.
- لیکل دې، زر کوه اعتراف وکړه.
- خط مې لیکه.
- حتماً دې دا لیکونه یو چا ته لیکل، دا په دې مانا چې... کړي دې، دي که نه؟

- کړي مې دي.
- پنځه کاله نور. چې ټول شي شل کا له.
- ښاغلی، غواړې چې څو کاله پوره کړې؟
- دا توهین دی. تا یو دولتي مامور توهین کړیدی، کړی دې، دی که نه؟
-

- ووايه کړی دې، دی که نه؟
- نه مې دی کړی.
- اعتراف وکړه.

بيا يو بل ته نږدې شول او يو د بل په غوږ کې يې وويل:

- پس، پس، پس
 - سمه ده خو پس، پس، پس
 - هو کې پس، پس، پس
- محکمه خپله پریکړه اوروې:

- د تورن توروته ثابت شول، یوازې له دې کبله چې عملي شوي نه دي او یوازې د فکر په حدودو کې دي نو د شلو کالو محکومیت څخه دوه نیمې ورځې کمې شوې، نو نوموړی تورن په نولس کاله او دري سوه دوه شپيته نیمو ورځو بند، سره د سختو کارونو محکوم شو. د بند د دورې د پوره کیدو وروسته تورن باید یو بد آب و هوا ځای ته ولیږل شي. که چیرې د تورن عمر د بند دوران پوره نه کړي یعنی مخکې له دغه وخت څخه مړ شي، نو نوره د بند دوره یې باید نور وارثین تیره کړي. دا پریکړه د رایو په اتفاق تصویب شوه.

وروسته له دې نه چې منصفي محکمي خپله پریکړه څرگنده کړه د محکمي رئیس وویل:

- د خان نه وروستی دفاع وکړه.
- زه فکر کوم د محکمي بناغلو غرو چې
- غلی شه، بس دی محکمي خپله پریکړه اورولې ده.
- ژوندی دې وي عدالت.

هوکې گرانه غویاری، دا و زما احوال، ستاسو څه حال دي؟ تر اوسه لا اوبه قطع دي؟ ایا تر اوسه لاهم هره شپه د بریښنا جریان قطع کیږي؟ بیا هم د دې له پاره چې محتکرین د موادو د راغونډولو له پاره پوزه وخت ولري، لومړی وزیر اعلانوي چې د فلاني او فلاني موادو بیعه به نه لورېږي؟
نه پوهیږې چې څومره دې د لیدو تږي یم په ډیره مینه دي سترگي ښکلوم.

ستا دوست

خرمړی

گران دوست غوباري ته!

د دې کبله چې پرته له کومې سرزېزې پیل کوم بښنه غواړم. گرانه غوباري کله چې زموږ امبولانس موټر یو وحشتناکه بریک ونيوه، نږدې و د هغه چا د پیژندنې پانه بیخې باطله شي کوم چې د امبولانس لاندې لکه بش غزیډلی و. بې پیسو او بیکاره وگړي د تپي سړي په سر راتول شوی و، عجیبه منظره وه، یو سړي تکر شوی سړی وبنوده او وپي ویل:

- څومره نیکمرغه سړی و

یو بل کس وویل:

- هو، نو - د چا چې بخت وپښ شي همداسې وي.
- ورته ډېر د شکر ځای دی چې د امبولانس لاندې شوی دی.
- دا زه چې وایم چې ډېر نیکمرغه سړی و خو همدا مې مقصد دی.
- ډېر ښه وشو، ډاکټر پخپله ناروغ ته رارسیدلی دی، او هغه موټر چې د تپي کولمې او پپوس یې یو ځای کړیدی، تپي به پخپله روغتون ته یوسي.
- که کوم بل موټر وهلی وی نو...
- اوس به مړ وای...
- که ټوله ورځ یې د سرک په غاړه لمر ته اچولی وای هیڅ امبولانس یې نه شو پیدا کولای.
- د امبولانس موټر خو پرېږده، که د ښاروالی موټر وای بیا هم ښه و.
- وروره تا هم ملنډی پیل کړیدی، د ښاروالی موټر چیرته دی؟ پوره یوه اوونۍ کیږي چې زموږ سیمې ته نه دی راغلی.
- طالع یې وینه شویده! په دې لوی استانبول کې به څو زره موټرې وي څو زره بسونه، څو زره شخصي موټرې، څو زره ټکسیان، خو ټول پکښي پنځه شپږ امبولانسه نشته.

- نه، بناړوالي لس دانې امبولانسه لري، چې اته دانې يې خراب دي.
- د حيرانۍ خبره نه ده، چې په دومره موټرو کې سړی امبولانس ووهي؟
- هغوی چې د لاتری تکت ورته راووخی هم بخت يې دې سړي ته نه رسيږي.
- همداسي ده، کله چې د سړي طالع وینه شي نو د امبولانس لاندې کيږي.
- کله چې یو څوک مړ شو، څه فرق کوي چې د چکلې لاندې شو او که د امبولانس لاندې.
- که مړ شي فرق نه کوي خو که ژوندی پاتی و، پیره مهمه ده - دا سړی لا ژوندی دی.
- هغه سړی چې د امبولانس د ټکر له کبله لس متره هغه خوا ته گوزارل شوی و، وینو یې پشکې وهلې او سرک یې د وینو نه ډک کړی و. د حاضرینو څخه یوه وویل:
- ماشالله، عجب ده، انسان او دومره وینه.
- یو بل سړي دغه سړي ته ځواب ورکړ:
- د وینې اندازه یې څرگندوي چې ډېر لوی سړی و.
- نه بناغلی، لوی سړی چرته و، زه هغه پیژنم.
- که لوی سړی نه دی، نو دا دومره وینه یې له کومه کړې؟
- ته څه وايې وینه ورکول د ده مسلک دی. تل یې خپله برقي راډیو غوږ ته نیولې وي. چې به یې واوریدل چې په فلانې روغتون کې ویني ته اړتیا ده، نو سمدلاسه به یې ځان ور ورساوه او وینه به یې ورکوله او د هغه په پېسو به یې بچو ته روزي پیدا کوله. بچیان یې هم د گلونو په شان سره- سره دي. د دې تېبي وجود داسې جوړ شوی دی چې اوبه وڅښي هم وینه کيږي.
- څو کاله مخکې ما د یو غټ موټر سره ټکر وکړ، چې بیخي عقل مې له لاسه ورکړی و، که رښتیا درته ووايم، مخکې له دې څخه چې موټر ما ووهي زه بې سده شوی وم، اوس څه وايې. ځکه چې زه درې ټني موټر وهلی وم، له دې سره-سره یو ټکی وینه هم را څخه نه وه راوتلې. یوه ورځ وروسته یې د سرک له منځ څخه را واخیستل او روغتون ته یې یوړم، زما معالج ډاکټر وویل:

مجبور یاستو چې عملیات یې کړو.

- مور چي مي دا واوريدل په عذر او زاری يی وويل :
- بناغلی ډاکټر اوس چې تاسي زما د زړه د توتې گيډه خپروئ، اپنډيکس يې هم پرې کړئ خدای ﷻ مو عمر اوږد کړه.
- ډاکټر زه د جراحی په ميز واچولم او زما په بيتي کولو يې پيل وکړ. ډاکټر چې به هر څومره زه څپړولم، زما څخه يو ټکی وينه هم نه راوتله.
- نو حتما به دي وينه وچه شوي وه.
- نه زرگيه، وينه چيرې وه چې وچه شي. که وينه دې په وچيدو کې راشي، بس چې سړی يو گيلاس اوبه وڅښي، سمدلاسه بيرته خپل لومړنی حالت نيسي.
- نو هغه وخت به ستا وينه ښه نه وه.
- ته څه وايې، تا ته مې وويل چې وينه مې نه درلوده، نو يو شی خو وای چې ښه او بد وای.
- ښه دا چې مې وينه نه درلوده، نو دا امکان لري چې يو سړی دې بې له وينې ژوند وکړي؟
- سمه ده، ډاکټران هم حيران شول، جراح ډاکټر وويل: "ښه ده چې وينه يې نه درلوده، که نه د ټکر وروسته به ترې ډيره وينه تللي وای او مړ شوی به وای." نو وينه مې نه درلوده چې را څخه لاره شي.
- باور مې نه راځي، بې وينې سړی؟ نه هيڅ نشته.
- سمه ده چې، بي وينې سړی نه وي مسله خو داسې ده چې د ټولو خلکو وينه سره وي، خو زما وينه سپين رنگه وه. همداسې چې يوه هندوانه گورې چې سره وي خو يوه بله به گورې چې زير رنگه وي. زما وينه همداسې وه.
- زه خو يې نه باوروم.
- که باتينگر لمر ونه وينې سور کيږي؟ نه، نو زما وينه د همدې اصل په بنا بي رنگه ده. يعنې ما د زړيدو د وخت نه لمر نه دی ليدلی په تکاوی کې لوی شوی يم.
- اوس پوه شوی چې ولې زما وينه سپينه ده؟
- هو، دا لا يو شی شو، اوس مې باور راغی. دا به دې لومړی ويلي وای چې دومره جنجال مو نه کولای.

هغه سړی چې د امبولانس سره یې ټکر کړی و، را بې وړ او زما په څنگ کې یې کینود. اوس په امبولانس کې څلور کسه شو. یو د امبولانس پریور، یو د امبولانس کلیندر، دریم ژوبل شوی سړی او څلورم ستاسې ښاغلی دوست خرمری.

اوس نو امبولانس زیل کړی و او هیڅ نه چالانیده. داسې موټر دې کله لیدلی دی چې کله غواړې چې ودرېږي نه ودرېږي او چې کله غواړې چې چالان شي له خای نه نه خوزېږي. یو د حاضرینو څخه وویل:

- دلته یو ورکشاپ دی که زړه مو وي تر هغه خایه به یې تیله کړو. د امبولانس په تیله کولو یې پیل وکړ. امبولانس بیا هم هیڅ د خای څخه ونه خوځیده. که رښتیا ووايم هغوی نه غوښتل چې څه کار وکړي یوازې وخت یې تیراوه. د خلکو له ډلې څخه یوه وویل:

- پوهیږئ چې څلویښتو کسو څنگه یوه د چرگې هگی پورته کړه؟
- څلویښتو کسو یوه د چرگې هگی؟.....

- یو خان یوه ورځ خپلو خلکو ته وویل: چې دا هگی پورته کړئ، له دې سره سم څلویښت کسه راغونډېږي، یو له هغوی څخه یوه پرستن هواروي او هگی پر هغې رږدي. دا څلویښت کسه د پرستن، پیڅکي نیسي او هگی وړي.

- څومره ریشخند خیره، مقصد دې څه دی؟

- غواړم چې درته ووايم راځئ چې دا امبولانس د چرگې د هگی په څیر پورته کړو.

د امبولانس چلوونکي: یو ټکسي موټر راووست او امبولانس یې د هغې پورې وتاړه او ورکشاپ ته یې یوړ. میکانیک د امبولانس بانټ پورته کړ او په ډېر تعجب سره یې چيغه کړه:

- دا څه دي؟ چلوونکي په ارامۍ سره ځواب ورکړ:

- څه شويدي؟

- څه غواړې چې وشي، څلویښت کاله کیږي چې میکانیک یم داسې یو څه مې نه دي لیدلي.

- نه دې، دي لیدلي؟ نو اوس یې وگوره.

- په دې موټر کي دا بيتي، دا د ږيري خريلو ماشين، د گنډلو د ماشين دا لاستی او دا نور شيان څه کوي؟
- چلونکی: تاسو اشتباه کوئ، څو کاله مخکې چې مي تکر کړی و، کله چې مو موټر ميکانیک ته يوړ، هغه چې د موټر بانټ پورته کړ نو د ضرورت وړ سامان يي پيدا نه کړ.
- پوه شوم، نو کله چې يي خپل د ضرورت وړ سامان پکې پيدا نکړ، دا کړي وږي اوسپنې يې پکې وړ زياتې کړلې. گناه يې هم نه وه، ځکه په دې ورځو کې د موټر سامان دومره نه پيدا کيږي.
- زموږ د موټر موډل ډېر پخوانی دی، نو له همدې کبله په هټيو کې د دې پرزې نه موندل کيږي ټپي که لږ نور هم همداسې پاتې شوی وای نو ژوند يې په خطر کې و، چاره نه وه که د بناړ په مينځ کې وای اسانه کار و. ټپي مو يو روغتون ته وړه، خو اوس موږ د بناړ څخه بهر و. بڼه شو يو نیک سړی زموږ مرستې ته راغی او وې ويل چې په دې نږدې ځايونو کې د اورگاډو يو ورکشاپ دی هلته يو ميکانیک دی چې هر څه يې زده دي د زړو موډلو موټرونه اخلي او له هغې څخه يو نوی تراکتور جوړوي او د تراکتور د وسايلو څخه يو بل نوی موټر جوړوي، لنډه دا چې په مړو موټرونو کې سا اچوي. ډېر تکړه سړی دی. هغه سړي کومه ناروغي نه درلوده چې موږ ته دروغ ووايي، هغه ورکشاپ ته لاړو کله چې ورورسيډو ميکانیک د سترگو د پرک سره علت پيدا کړ.
- د ورکشاپ وره ته نږدې د زړو موټرونو لږې پرزې پرتې وې. ميکانیک غوښتل چې په همدې پرزو زموږ امبولانس په کار واچوي ميکانیک له ډېرې لټې وروسته خپل ورک شى پيدا کړ او د هغې په لگولو سره زموږ امبولانس په لار روان شو.
- کليندر وويل:
- بناغلی ميکانیک د دې موټر د چوف چاف غږونه به له همدې کبله و.
- ډيپور:
- احتمال لري.
- ميکانیک:
- "ډېر بڼه ښکاري"

ډريور:

- څو کليندر که امبولانس؟

- دواړه.

لنډه دا گرانه غوبارې چې زموږ امبولانس يو گرځندوی (۲) ليدلی و او د هغې عکس يې اخستلی و. عکس يې د خپل هيواد په يوه ورځپاڼه کې چاپ کړی و. د عکس لاندې يې ليکلي و: "پنځوس کاله د موټر له اختراع څخه مخکې" ډېر تعريف يې ورله کړی و د دې امبولانس د جوړونکې کار خانې يو مدير دا ورځپاڼه لوستې وه او راساً د امبولانس د ليدلو لپاره راغلی و. ځکه چې هغه غوښتل چې د خپلو توليداتو لومړنی محصول د خپل هيواد په موزيم کې کيږدي.

د غه مدير د زرونو کليو مترو واټن په وهلو سره بالاخره زموږ امبولانس په يو ورکشاپ کې پيدا کړ. له ډيرې خوښۍ نه يې چيغې وهلې او په خپلې مورنۍ ژبه يې څه ويل. وروسته يې خپله خولۍ جگه کړه او غوښتل يې چې زموږ سره معامله وکړي. غوښتل يې چې د دې امبولانس په بدل کې موږ ته لس دانې نوي ماډل امبولانسونه او څه نغدې پيسې راکړي.

گرانه غوبارې نه پوهيږې چې دې غوښتنې زموږ غريب هيواد بودجې ته څومره گټه رسوله.

وروسته د کار خانې مدير په نرمۍ وويل:

اجازه راکړئ چې د امبولانس موټر له نږدې نه وگورم. کله چې يې د موټر بانټ پورته کړ، نږدې و چې سترگې يې د گاتو څخه بهر راووخې. همدا و چې په نښتې ژبه يې وويل:

"پنځوس کاله کيږي چې زموږ فابريکه موټرې جوړوي خو ما تر اوسه داسې موټر نه دی ليدلی."

د اوسپنې د لاري ميکانیک:

هغه سړي ولې تعجب وکړ؟

تورست

خرمړی

- ځکه چې د موټر په منځ کې د بېړۍ سامان، د ډیګ بخار سامان، د گنډلو د ماشین سامان، د رېرې د خریلو سامان مقصد هر څه چې دې غوښتلي و پراته و، پرته د امبولانس له ماشین څخه! د کارخانې مدیر چې کله ماشین کته، سترگې یې په یو پېرې ولگیدې پوښتنه یې وکړه چې "دا څه شی دی؟"

- تسمه یې شکیدلې وه د هغې په ځای مو وتاړه.

مدیر هماغسې مخکېني روان و چې یو پلاستیک یې له لاس سره ولگیده، پوښتنه یې وکړه: چې دا څه شی دی؟

- ښاغلي مدیر د پرتوغاښ لرگی دی. د اخستونکي (مشری) سره مو د ژباړن په واسطه خبری کولی.

مدیر وویل:

- دلته دوه دانې پرتوغاښونه دی. ځواب مې ورکړ:

سمه ده. زما پرتوغاښ شکیدلی و نو مجبور شوم چې د تپي د پرتوغاښ نه استفاده وکړم.

مشری له ډېر تعجب او نارامۍ نه خپل د سر ویښتان شکول او د چغو وهلو په حال کې یې امبولانس ښوراوه. د دی ښورولو له لاسه د موټر ډېر وسایل، د اوسپنو د توتنو نه تر د لرگو د توتنو پورې راولویدل. ومې ویل:

- ښاغلی څه کوي؟

لاس مې ورله ونيو. خو مشري همداسې موټر ښوراوه او ویې ویل:

- دا نو څه دي؟ تاسو په امبولانس کې میخونه انتقالوئ؟

- نه قربان، دغه هر یو مو د موټر په یو ځای تګوالی و. کله چې کوم چرندی ته ورسیري. کلینډر د موټر نه ښکته کوم تر څو لویدلي وسایل بیرته راغونډ کړي. د مشري رنگ زیر شوی و او حال یې خراب و ویې ویل:

- هیڅ ماغزه مې کار نه کوي، دا موټر څنگه کار کوي؟ ډیریور یې څنگه چالانوی؟ موټر څنگه حرکت کوي؟

اوس نو زما د خبرو وخت و، نور مې هغه ته د خبرو وخت ور نه کړ، لاس مې وله ونيوه او موټر ته مې ننویسته ورته ومې ویل:

- تاسو فکر کوئی چې دا امبولانس په هغه ماشین چې تاسو ښاغلو جوړ کړیدی
کار کوی؟ نه ښاغلیه، که تاسو ته مو خبر درکړی وای یا مو تاسو ته پرېښودی
وای، مخکې له دې چې تاسو راشئ دا موټر به زموږ د هیواد په کومه دره کې
چنیدلی پروت وای. راشه چې علت یې درته په غوږ کې ووايم.

ما چې څنگه ورته د دې موټر د عمر د اوږدوالي علت شرح کړ، اخستونکي یو وار د
موټر له اخستلو نه پښیمانه شو. له هغه وخت نه دا مری زما په غاړه کې پریوت
دی. ځکه چې نه د موټر په منځ کې او نه بهر د کمپنی کومه نښه موجوده وه. ځکه
نو هغوی هیڅوخت نه شوای کولای چې دا امبولانس واخلي.

گرانه غوږباری، لیک را نه اوږد شو، وښی سر مې درخوړ کړ. زه هم سترې شوم.
روغتون ته د تپي وړلو او د امبولانس د جوړولو قصه به در ته په بل لیک کې وکړم.
که چا زما پوښتنه وکړه، که څوک زما د سرگذشت نه غمگین شو، هغوی ته ووايه
چې په اسمانونو کې هغوی ته سترگې په لار يم.

ستا له لاسه تللی دوست

خرمري

ستره غونډه

وينا کونکي خر چې د سټيژ شاته ولاړ و، چغه کره:
گرانو خرو ملگرو!

نور خره د دې غږ په اوریدو غلي شو، او غوږونه یې لک څک کړل.

وينا کونکي یو زوړ خر ته چې ملغلر رنګه اوبنکې یې په سترگو کبني راغونډې شوې وې وکتل او وپې ویل:

-مخکې له دې نه چې د خرو دا لویه غونډه پرانیزم د خپلو هغو دوستانو او خپلوانو روح ته د درناوي او دعا له کبله کومو چې د قصاب د چاره لاندې ژوند له لاسه ورکړی دی یوه دقیقه چوپیتیا اعلانوم.

د دې چوپیتیا نه وروسته وينا کونکي خره دوام ورکړ:

- ستاسو د دې بي سارې مینې څخه ډېره مننه کوم او په دې وسیله درته خپل د زړه احساسات وړاندې کوم.

ځینو وينا کونکي ته چک چکې وکړې او ځینو د پرله پسې هنګیدلو په وسیله هغوی چوپیتیا ته راوبلل.

وينا کونکی وروسته له څو درینجکو بريالی شو چې چوپیتیا راوړي او ټول غلي شي.

- د خرتوب او خرګری د پت د ساتلو په نوم هیله کوم چې زموږ دا لویه او ستره غونډه د انسانانو په غونډه مه بدلوی، موږ نه غواړو چې د نظم د برحلولو له پاره لکه د انسانانو غونډې د څارندویو (پولیسو) او سوتو څخه کار واخلو. خو خرو په اعتراضی بڼه وویل:

- تاسو غواړئ چې موږ استثمار کړئ، موږ هیش وخت خپله خپلواکي له لاسه نه ورکوو!

- تاسو اشتباه کوئ، له هغې ورځې نه چې نړۍ جوړه شوې ده او موږ د ځمکي پر مخ په څریدو پیل کړی دی، انسانانو موږه بندیان کړي یاستو. خو په دې. دې پوه شي چې موږ هیڅوخت د هغوی مرثي نه و او د خپلی حقه خپلواکي نه دفاع کوو. له دې کبله چې گورم ځینې دوستان په ما د

انسان د کارونو تور لگوي، خواشینی یم. تر څو ساه راپکې وي، هیڅکله
- به حاضر نه شم چې حق د پښو لاندې کړم، د چا خپلواکي خو لا پریږده.
- د وینا کونکي خره پلویانو د چک چک کولو او هنگیدو په وسیله هغه
تشویق کړ چې خپلو خبرو ته دوام ورکړي.

- دوستانو، زما منظور د دې غونډې له جوړیدو څخه په کوچنیو موضوعاتو
خبرې کول نه دي، دا غونډه د هغو همجنسانو د ژغورنې له پاره جوړه
شوې ده چې په ډیرې خواشینی سره د انسانیت په لور روان دي او یو لوی
او ستر خطر هغوی تهدیدوي، په هر ډول چې کیږي هغوی باید وژغورل
شي.

هر څومره ژر چې کیږي د هغوی په هکله باید تصمیم ونیسو. لومړی د هر څه نه
په لږ وخت کې یو د بل نه د انسان او خره تشخیص زموږ بنسټیزه ستونزه ده.
دا غوښتنه ټولو ومنله او د خپلو ملگرو د ژغورنې له پاره په فکر کې ډوب شول.
د هغوی له منځ څخه یوه وویل:

- زه غوښتنه کوم، ټول هغه خره چې انسانیت ته یې مخه کړې ده د خپل
ځان څخه لرې کړو او هغوی په یو ځانگړي او بیل ځای کې وساتو. ښایي
چې د هغوی دا بد خوی د منځ نه ولاړ شي. بل په اعتراضی بڼه وویل:

- دا ښه خبره نه ده چې موږ دي خپل دوستان د ځان څخه جلا کړو، خبر
که هر څومره انسان هم شي بیا هم خپل د خرتوب خوی له لاسه نه ور
کوي. زموږ بنسټیزه ستونزه هغه انسانان دي چې په ډېرې چټکۍ زموږ مزي
ته را نږدې کیږي او ډېر زر به خره شي، موږ باید د دې ظاهري انسانانو
مخه ونیسو.

- ستاسې خبره سمه ده، موږ باید خره شوي انسانان د خپل منځ څخه لرې
کړو وینا کونکي خره بیا خپلو خبرو ته دوام ورکړ او وپي ویل:

- درنو دوستانو، یوازې دې ټکي ته باید پام وساتو چې موږ په مشخصه مزو
(سرحدونو) کوم هیواد نه لرو، تر څو وکولای شو چې انسانان هلته تبعید
کړو. پرته له دغې، موږ د دې وس نه لرو چې په دغو انسانانو کته واچوو
او ښنگرو کې یې نعلونه ووهو. د ټولو نه مهمه دا چې که داسې توان هم

ولرو د يوه خره شوي انسان څخه څه گټه اخستلای شو؟ يو د هغوی څخه په رنبارو وويل:

- لاقل له هغوی څخه خو خان لرې کولای شو چې د خپلي ټولني د خرابيدو مخه ونيسو. وينا کونکي وويل:

- زما دوستانو، دا ناممکنه ده چې موږ دې د انسان ته ورته خړو څخه خالي ټولنه جوړه کړو. په ټوله نړۍ کې د انسانانو اکثريت دی. موږ بايد د يو څو انسانانو له کبله چې خره شوې دي، ځنډ و نه کړو، کله چې متوجه شو زموږ اخلاق فاسديږي په دې صورت کې بايد داسې سيمو ته لار شو چې دا ډول موجودات هلته نه وي يا لاقل لږ وي، يو له هغوی څخه وويل:

- که داسې تصميم لرئ نو همدا نن بايد وخوزيږو،
- د څه له پاره؟

- د دې کبله چې دا ډېر کلونه کيږي له داسې انسان سره چې واقعا انسان وي ډېر لږ مخامخ شوی يم. يو بل وويل:

- تاسي په سمه ياستی ، بايد ډېر زر وخوزيږو. يو بل:

- بناغلو باور وکړئ، اصلا انسانيت د ځمکې له مخ نه ورک شوی دی، د باوريدو وړ نه ده، تر څو چې موږ ياستو، انسانان يو بل په متروکو وهي، يو بل ته د بنځو او بچو بنکنځل کوي او يا د هغوی د خپلواکۍ مخه نيسي. يو بل وويل:

- زموږ دوستان رښتيا وايي، فکر کوم چې له ټولو څخه انسانترين انسان زما خاوند دی. زما خاوند شیده پلورونکی دی، هر گهيځ د شيدو غټ-غټ لوبني په ما باروي، او د شيدو د خرڅولو له پاره له کور څخه وځو. هغه سره له دې چې هر ليتر شیده په ۱۲۰ قروشه اخلي؛ د هغې د تودولو او پيروي ليرې کولو وروسته په شيدو کې په سلو کې پنځوس برخې اوبه زياتوي، او له هغې وروسته يې د الله په مخلوق پلوري. خلکو هم څرنگه چې انګه (سوچه) پي نه دې څښلي، فکر کوي، چې دا انګه پي دي، او له دې کبله چې وړي پاتې نه شي، يو ليتر په ۱۵۰ قروشه اخلي.

خو ورځې مخکې کله چې مې غوښتل، اوبه وڅښم، په سر يې داسې په زوره په ډانگې ووهلم، چې نړۍ را ته بيخي تورتښه شوه. کله چې په سد شوم، هغه داسې ويل:

- ورک شې، اوس زه په څه شي شيدې زياتې کړم. نه وينې چې ښاروالي نه شي کولی، چې خلکو ته د څښلو اوبه ورسوي؟ خو خرو پوښتنه وکړه:

- ښه وروسته يې د تاوان جبران په څه وکړ؟

- هيڅ دوه ورځې يې ما ته د خوراک له پاره څه را نه کړل. او يوه مياشت يې په سلو کې ۸۰ اوبه په شيدو کې ور ډېرې کړلې!

وينا کونکې:

- دا دومره عام نه دي، بايد قانع کوونکي دليل د مدارکو سره وړاندې کړې. يو څو خرو وويل. له دې نور څه ښه دليلونه شته، چې انسان يو بل ته ښکښل کوي، د خلکو حق خوري، لارې بندوي. د نورو په تقليد ژوند کوي. مور غواړو چې په دې نني غونډه کې زموږ کار له انسانانو سره يو طرفه شي.

د غونډې غړو د پرېکړې د اورولو له کبله شور او زوگ جوړ کړ، او بيا يې دا پرېکړه واوروله:

- د غونډې کوونکو په تصويب، ټول خره موظف دي، په هغه ښارونو کې يا کليو کې چې د انسان نما خرو شمير په ډېرېدو دی، او د دې احتمال شته، چې هغوی په اخلاقي فساد اخته شي، فورا دې خپل ځای پرېږدي!

ز مور در دونه دا دي

لومړی له هر څه مو د مېوه پلورونکي هتې وليده. ميوه پلورونکي په يوه بوتل کبني تيل اچول يوه بنځه ورته منتظره وه چې د هغه کار پای ته ورسېږي کله چې هغوی دواړو مور و ليدو لومړی بنځې او وروسته ميوه پلورونکي په خندا پيل وکړ.

وروسته ميوه پلورونکي په لور غږ وويل:

هی.....بناغلی رشید تاسو ته سترگې په لار دی قهوه خانه هم دغلته نږدی ده د دې غونډۍ نه چې تیر شي بني لوري ته ښکاره معلومېږي، ومې ويل: رشید يې لا څوک دی؟ په خندا سره يې وويل:

انشا الله وبه يې گورې او بلد به شي.

کله چې غونډۍ ته وختلو، قهوه خانه مو وليده يو زلموتی هلک. په منډه زموږ خوا ته راغی او ويې ويل:

رشید کا کا مې په قهوه خانه کې تاسو ته سترگې په لار دی، دې پېښې زه ډېر کنجاو کړی وم، کله چې مور د قهوه خانې د وره څخه پښه دننه کړه قهوه خانه د خلکو نه ډکه وه.

سلام بناغلو!

پرتله له دې چې د سلام ځواب راکړي، ټولو خندل، البته د ملنډو خندا، پوښتنه مې وکړه:

بناغلی رشید څوک دی؟

هغه دی.

د قهوه خانې په يوه گوټ کې يو بوډا سړی چې ښايسته ږيره يې درلوده او د ميز په سر يې لغتی وهلې وه ښه راغلی، سترې مه شی، مهرباني وکړئ.

- ستاسي لطف دی، ږيره مننه، بناغلی رشید تاسي ياستی؟

- هو کې، زه يم.

لکه چې مور ته سترگې په لاره وئ، ځکه په لاره چې به هر چا ليدو ستاسو د انتظار څخه به يې خبرولو.

مهرباني وکړئ کښينئ، د دې کلي خلکو چون تاسو په ښاري کاليو کې ليدلي ياستئ فکر يې کړی چې هغه تاسو ياستئ. اوس تاسو څه شي ته اششتها لرئ. چې يې راوړي.

له يوې کاسي شرومبو د څښلو څخه وروسته مې هغه ته د هغوی کلي ته نږدې د خپل موټر د خرابيدلو کيسه وکړه او ورته ومې ويل چې هر چا چې به ليدلو ويې به يې چې ښاغلی رشيد تاسې ته سترگې په لاره دی.

ښاغلي رشيد زموږ د خبرو له اوريدو وروسته مخ کليوالو ته راواړاوه او وې ويل: دوی هغوی نه دي چې موږ ورته سترگې په لار ياستو، تاسو هغوی پروسپرکال نه و ليدلي؟

څو کسو وويل:

- تاسو په سمه ياستی، زموږ هم خپلې تيروتنې ته پام شو.

زه چې په دې هکله ډېر کنجکاو شوی وم د ښاغلي رشيد څخه مې تپوس وکړ:

- ممکنه ده وواياست چا ته منتظر ياستی؟

ښاغلی رشيد پرته له دې چې زما د پوښتنې ځواب يې راکړي وې ويل:

- حتما راځي، هر چيرې چې وي اوس پيدا کيږي. وروسته يې له جبب نه

يو څپونۍ (دستمال) راوويسته او هغه يې پرانسته په هغې کې څلور دانې د

سگرتو خالي ډبې وې چې په دغو ډبېو گډوډ رسمونه او څه بې مفهومه

جملې ليکل شوې وې. د ښاغلي رشيد نه مې پوښتنه وکړه:

- ښاغلی رشيد دا څه دي؟

- اسويلی يې وکړ او وې ويل:

- دا زموږ بې درمانه دردونه دي، په حيرانۍ مې وپوښتل:

- څه درد؟

- يو بې درمانه درد چې اوس موږ ته بيخي عادي شوی دی. خدای دې زموږ

د مشرانو سيوری خصوصا د انتخاباتو په وخت کې چې د کليوالو د

غوښتنو د اوريدو له پاره کلي په کلي گرځي، زموږ له سر نه، نه کموي.

پروسپرکال هم د هغوی څلور کسه زموږ کلي ته راغلل. ښه مې په ياد دي د

هغوی موټر د همدې قهوه خانې مخې ته تم شو. يو د هغو څلورو کسانو څخه له

موټر نه راکوز شو، هغو خلکو ته چې د هغوی د موټر شاوخوا راغونډ شوي و، وویل:

- بناغو هیوادوالو، تر اوسه چا ستاسو بې درمانه دردونو ته غوږ نه دی نیولی؛ او د هغې د رفع کولو هڅه یې نه ده کړې. د دیموکراسۍ رښتني مانا د خلکو د اړتیاو پوره کول دي. موږ په همدې منظور ستاسو کلي ته راغلي یاستو. هره ستونزه او کړاو چې لرئ زموږ سره یې طرح کړئ؛ چې د هغې په لرې کولو کې ستاسې سره مرسته وکړو.

د کلي څلک د دې خبرې په اوریدلو ډله ډله د قهوه خانې په لور را روان شول. هغوی به خپل دردونه ویل او هغه څلورو کسانو به هم د سگرتو په ډبیو یو څه لیکل. یو د ملاریا په هکله شکایت وکړ، زر یې یو څه ولیکل او د هغې د مخنیوي له پاره یې امرونه صادر کړل. زموږ د کلي ښوونکي له دې کبله چې په یو سر پنځو ټولګیو ته درس ورکوي شکایت وکړ. د ښوونکي غوښتنه یې هم یاداشت کړه.

ستاسو سر به څه خوږوم، لنډه دا چې څه به خلکو غوښتل هغوی به کول او د هغوی د اجرا کولو ژمنې به یې کولې، ما چې په دې کارونو کې لږه تجربه لرله ښوونکي ته مې مخ راواړاوه او ومې ویل:

- دا سل په سلو کې دروغ وایي، د دې له پاره چې خری یې له پل نه تیر شي د هرڅه ژمنه کوي، لنډه دا چې هیڅ کار دوی ته مشکل نه وي. یوه غوښتنه زه هم وکړم؟ او بې له ځنډه مې وویل:

- زموږ وروستی غوښتنه دا ده چې زموږ د کلي او ښار تر منځ یوه د اورګاډي پټلۍ جوړه شي چې د تگ-راتګ په وخت کې ستونزه نه وي.

څلور واړو څه ولیکل او د جوړولو ژمنه یې وکړه، البته هر څه یې د سگرتو د خالي ډبیو له پاسه لیکل.

کله چې یې د وګړو سره د زړه خواله وکړه، نور نو خلک د قهوه خانې څخه لاړل دوه د هغوی نه خپل د سگرتو خالي ډبي وغورزول او ما سمدلاسه هغه راواخیستل.

د ماسپښين ډوډۍ خوړلو وروسته يو بل يې هم د سگرتو خالي ډبۍ وغورزاوه. هغه مې هم را واخيسته. څلورم نفر يې کله چې موټر ته وخوت؛ د لاس ښوړولو وروسته لا د قهوه خانې نه سل متره لرې شوی نه و، چې د سگرتو خالي ډبۍ يې وغورځاوه. او دا څلور دانې د سگرتو ډبۍ چې گورې دا همهغه دي.

کله چې مې د سگرتو يو ډبۍ راپورته کړ او هغې ته ځير شوم د هغې په مخ شپږ کرته د ښاغلی شکري نوم ليکل شوی و. څلور ستوري، دوه بېړۍ او هم يو څو درۍ گوتي (مثلت) او څلور گوته (مريح) رسم شوی و.

- زما د ښځې د مقریدو له پاره سپارښت، د ښاغلی قاضي د ښي چوکۍ د نيولو له پاره ميلمستيا، ايتاليا ته د يو هيئت سره تگ له پاره ميلمستيا، د گوند د غړو د استعفا مخنيوی. وروسته د يوې لوړ نومې نڅاکونکې نوم او ۸۰ دانې د غشي خوړلي زړه عکسونه رسم شوي و. د بل ډبۍ په سر د څو تليفونونو نومرې او د څو کلپونو نومونه ليدل کيدل. څلورم ډبۍ مې ونشو لوستلای ځکه چې ټولو غږ کړ:

- را روان دي !

- را روان دي !

وروسته له څو شيبو يو وروستنی موډل موټر د قهوه خانې په څنگ کې ودریده او درې کسه ترې راکوز شول. يو له هغوی څخه مخ خلکو ته راواړوه او وې ويل:

- سلام ښاغلو هيوادوالو، دويم سړي وويل:

- سلام پر تاسو شريفو او غيرتي خلکو. درېمگري وويل:

- سلام زما گرانو.

کليوالو پرته له دې چې ځواب ورکړي، خندل. هغسې خندا چې څو شيبې مخکې يې زموږ پورې کوله. خو هغوی ځان ونه بايلود. دوه يې په څوکیو او يو يې د ښاغلی رشيد په څنگ کې کښيناسته او په خبرو يې پيل وکړ. يو د هغوی چې غټه خيټه يې درلوده وويل:

- ښه، ښاغلو - د پروسېکال راهيسې څنگه ياستئ؟ ښاغلی رشيد د ټولو کلیوالو په مينځگړتوب ځواب ورکړ:

- مننه کوو، بنه یاستو، تاسو څنگه یاستئ؟
- موږ هم بنه یاستو. د دې نه چې ستاسې څیرې خوښې ښکاري، زموږ خوښي څو چنده زیاته شوه. خدای (ج) مو خوښ لره. یو د هغو درې کسو، نه چې د نورو څخه بوډا و ځلکو ته مخ کړ او وې ویل:
- ښاغلو، زما گرانو! ډیموکراسي یعنی د خلکو ستونزو او غوښتنو ته رسیدل. موږ دلته راغلو چې ستاسې ستونزې حل کړو. پرته له دې نه چې ناراحته شی او خجالت وباسئ، خپلې غوښتنې موږ ته وواياست. زموږ دنده ستاسو غوښتنو ته رسیدل دي. په همدې وخت کې یې له جب نه د سگرتو ډبی راووېسته او هغه غوښتل چې څه پرې ولیکي.
- خو چا څه ونه ویل، قهوه خانه عجیبې چوپتیا نیولی وه. له هغې وروسته پس، پس، پیل شو. یو کلیوال وویل:
- ملاریا خلک ډېر په تنگ کړيدي، امر وکړئ چې په ډنډونو کې د ملاریا ضد درمل وشیندي. دري وارو د سگرتو په ډبو یادداشت ولیکه. د ښاغلی رشید د یوه یادداشت ته پام شو او وې ویل:
- ښاغلی لکه چې اشتباه مو کړي وي!
- هغه سړي چې د سگرتو په سوربخن ډبی څه لیکل، د ښاغلی رشید دې خبرې ډېر حیران کړ، ځکه هغه پوهیده چې دې نا لوستی (بیسواده) دی. په پخواني لیکونو یې کربنه راکښله او نور څه یې ولیکل، ښاغلی رشید ورباندې بیا اعتراض وکړ، خو کله چې ښاغلی استازی لږ عصبي شو، ښاغلی رشید څپسونی پرانسته د سگرتو سوربخن ډبی یې رابهر کړ او وې ویل:
- بخښنه غواړم ښاغلی، خو فکر کوم پروسېکال مو د دې غوښتنې په مقابل کښي داسې شکل رسم کړی و.
- د ښاغلی رشید د خبرو سره سم ټول په خندا شول، ان پخپله هغوی هم وخنډل. یو کلیوال وویل:
- موږ ښوونکی غواړو، د یوه پنځه ټولگیز ښوونځي له پاره یو ښوونکی کفایت نه کوي. د شین بخن سگرت خاوند وویل:

- تاسې سمه خبره وکړه. یو ښوونکی نشي کولای چې پنځه ټولګیو ته درس ورکړي اوس به یې یاد داشت کړم.

ښاغلی رشید وویل:

- ښاغلی داسې ښکاري چې اشتباه مو وکړه، په داسې حال کې چې هغه ته یې پروسپرکلن شین بخن د سگرتو ډبې ښکاره کړ او وې ویل:

- گوندې تاسې پروسپرکلن د دې غوښتنې په مقابل کې شپږ کرته د ښاغلي شکري نوم لیکلی و. هغه درې کسانو د سگرتو ډبې په جیبونو کې کینودل.

ښاغلی رشید زیاته کړه: که اشتباه مې نه وي کړي د غشي خورلي زړه عکس لکه چې زموږ کلي ته د اور گاډي د پټلۍ پورې اړه لري؟

په دې وخت کې ښاغلي رشید څلورم ډبې راښکاره کړ او وې ویل:

دا د سگرتو ډبې هم ستاسو د انډیوال دی خو له بده مرغه هغه لکه چې نه دی راغلی.

یو له هغوی څخه په نارامۍ پوښتنه وکړه دا څه دی؟

- هیڅ، دردونه، هغه هم بې درمانه دردونه، خو نه پوهیږم چې دا ستاسې مال دی که زموږ؟

درې واړه د خپل ځای څخه راجگ شول چې ولاړشي، چې ښاغلي رشید وویل: د سپارښتنې کار د مو له یاده ونه وځي، که امکان ولري لطفا ووايې چې د بیړۍ

عکس مو زموږ د کوم ټولنیز درد پورې اړه درلوده؟

زه د ښاغلي رشید څنگ ته ولاړم کله چې هغه درې کسانو غوښتل چې په موټر کې سپاره شي یو د هغوی څخه وویل:

- باید چې سگرت پرېږدو. دویم یې وویل:

- سمه ده باید پرې یې ږدو، نور دا چل نه چلیږي، دریمګري وویل:

- خلک نور موږ پیژني.

کله چې موټر حرکت وکړ - د کلي خلک د خندا د زوره لکه د پی رودونکو ماشومانو غوندې په ځمکه رغړیدل.

ماشومان مه ژړوئ

ايا كله مو هغو خلكو ته چې په كوڅو او بازارو كې بنكته پورته كيږي په غور سره كتلي دي؟ زموږ ډېر ښاريان غم خپلې ښې لري، او داسي خلك هم شته چې ښې يې خوشاله او د خندا غږ يې څو متره لرې هم اوريدل كيږي.

موږ معمولي سړي نه لرو، يا ښه ژارو او يا ښه خاندو خو هغوی چې ژاړي گڼه يې له هغوی نه چې خاندې ډېره زياته ده د دې دليل همدا دی چې زموږ ژوند د غم او کړاونه پک دی.

زموږ خلك د دې له پاره چې وكولاى شي ښه وژاړي او اوښكې توى كړي هر چيرته چې كوم دردونكى او غم لړلى فلم (هندي فلم) او يا كوم كتاب چې د غم لړلو قصونه پك وي پيدا كړي نو سمدلاسه ځان ور رسوي او يا د فاتحې مجلس وي نو هلته ځي او تر څو چې كولاى شي ژاړي او په حقيقت كې د خپل ځان په حال ژړا كوي.

زما په نظر د ژړلو مسله زموږ په ټولنه كې ډېر لرغونتوب لري او دا د ټولنيزو مسايلو پورې اړيكې پيدا كوي چې همداسې په كرار كرار زموږ د ملت عادت شوى دى.

زموږ ښوونځى د خپل وخت له ډېرو ښوونځيو څخه و او د ډيرو زړه غوښتل چې زموږ په ښوونځي كې درس ولولي، زه له هغه ښوونځي نه تېنيدلى وم، هغه وخت مې نه شو كولاى، چې له ښوونځي نه د خپلې تېنېتي دليل ووايم، خو اوس چې له هغې نېټې نه ډېر كلونه تير شوي دي، د ښوونځي نه د تېنېتي رښتيني دليل وايم. "زه د ژړلو او اوښكو تويولو له كبله له ښوونځي نه تېنيدلى وم."

خامخا به حيران شوي ياست، چې ژړل له تېنېتي سره څه اړيكې لري، نو غوږ ونيسئ، چې خپله قيصه درته له سر نه وکړم:

كله چې موږ د ښوونځي زده كوونكي وو، څو مضامين مو درلودل، چې د اخلاقو، شرافت، نظم او دسپلين څخه به يې موږ ته درس راکاوه. "شكري بيك" زموږ ښوونكى و، كله چې به يې په ټولگي كې خبرې كولې، ټول به غلي وو، او خبرو ته به مو غږ ايښى وو. هغه دومره ښايسته خبرې كولې، چې زده كوونكو به حتى سا هم نه ويستله. ټول ټولگي به دومره غلى وو، چې د مچ د وزر غږ به اوريدل كيده.

هغه وخت يې ښه ښوونکي هغه چا ته وايه، چې د پخوانيو بدبختيو په اورولو به يې زده کوونکي مجبورول، چې له روانې وضعې نه راضي وي، او شکر پرې وباسي او د هغه پخوانيو بدو ورځو په خاطر څو څاڅکي اوبښکې توی کړي.

د لوست موضوع چې به هر څه وه، فرق يې نه کاوه، ښه ښوونکي، هغه و، چې وکولای شي زده کوونکي په پخوانيو غمونو کې گډ کړي، او د ښوونکي سره زده کوونکي هم آه او زړپروي وکړي. لنډه دا چې هر ښوونکي تر څو کولی شول، مور يې ژړولو ته مجبورولو.

د ادبياتو ښوونکي به د گونگي غوندې غم لرلي شعرونه ويل، او کله چې به يې ژړل د "تاجیک کمال" شعرونه به يې غم لرلي غږ مور ته لوستل، زده کوونکو به په لوړ غږ ژړل. د ورزش او سپورت په لوست کې به هم ښوونکي زموږ د ژړلو له پاره څه پيدا کول. مثلاً زموږ د سپورت ښوونکي يو چاغ او څرب سړی و کله چې به مو سپورتي تمرينونه ښه نه شو کولای مور به يې وهلو او مور به ژړل.

بالاخره داسې وخت راغی چې د څښلو اوبو نه به مو بهرې اوبښکې تويولې له دې سره سره ټولو به د "شکري بيگ" ساعت ته شيبه شماری کوله.

"شکري بيگ" د پېښليک "تاريخ" او جغرافيه ښوونکي و کله چې به يې زموږ د نيکونو او پلرونو د زړورتوب او ميرانې کيسې کولې مور به های های ژړل، خصوصاً کله چې به يې په تيرو وختونو کې زموږ د هيواد د پراخوالی او هغه بلاگانې چې زموږ په هيواد راغلې وې د هغې خبرې کولې او ويل به يې چې يو وخت مور ښکلې هيواد درلود، هر چا به په نړۍ کې مور ته د قدر او عزت په سترگه کتل، گاونډيان به له مور څخه ډاريدل، او بيا به يې قصه کوله چې څنگه مور د گانډيانو په وسيله خوار او سپک شولو چې نه مو اوس په خپل هيواد کې ځای شته او نه په بل هيواد کې او څنگه زموږ جنت نښان هيواد په کنډواله بدل شو، د ټولو به د ډيرې ژړا نه ستوني ناست و.

شکري بيگ يو ښایسته کالي يې اغوستل، پيسو ته يې هم اړه نه درلوده. خو يوازې له دې کبله چې يو وخت يې زموږ په ښوونځي کې درس لوستی و نو له همدې کبله يې غوښتل چې يو څو شيبې دې په دې ښوونځي کې درس ورکړي او مور د خپلې پوهې څخه

خړوبه کړي کله چې به يې د هيواد په هکله خبرې کولې موږ به ژړل، کله چې به يې د هيواد نوم واخيست زموږ د ژړا غږ به پورته کيده او بالاخره کله چې به يې د لوست په وروستيو شيبو کښي زموږ د پلرونو د قربانيو خبرې کولې زموږ چغو به ټولگی دک کړی و.

يوه ورځ شکري بيگ ټولگي ته راننوت د پخوا په خير يې کالی منظم نه و بڼه يې بل ډول ښکاریده د نيکتائې غوټه يې بيرته شوې وه د کميس تنی يې پرانستې وي د مخ رنگ يې تبتيديلی و بالکل د پژی (مجسمې) په څېر ښکاریده په ډيرې گډي وډي وضعی سره ښوونځي ته راننوت په ښوونځي کې يې غټ غټ گامونه اخستل، د يو او بل مخ ته يې کتل، خو څوک په موضوع نه پوهيدل، بالاخره د وره تر څنگه ودریده، دومره نارامه ښکاریده چې ما په ژړا پيل وکړ، نور هلکان هم ژرغوني شوي و. تر دغې ورځې پورې شکري بيگ به د هيواد په هکله خبرې کولې او موږ به ژړل خو نن پرته د هغه د خبرو موږ په ژړا پيل کړی و، پخپله شکري بيگ هم ژړل او بالاخره يې په لږزيدلي غږ خبرې پيل کړې خبرې يې هم پريکړی، پريکړی وي وويل: هلکانو زلزلی "ترگان" د خاورو سره يو شان کړی دی، ترگان وران شوی دی... بالاخره موضوع روښانه شوه او د هلکانو چغې جگې شوې، ټولو ژړل. شکري بيگ په لاس اشاره وکړه او ټول هلکان غلي شوو هغه وويل:

دا زموږ ولسي دنده ده چې د خپلو هيوادوالو سره مرسته وکړو، هر څوک چې هر څومره کولای شي پيسې او کالي دي راوړي. موږ داسي ژړل چې حاضر وو خپل ژوند او ځان ورله ورکړو. ښاغلي ښوونکي د هر زده کوونکي نه بيله، بيله پوښتنه کوله څومره وليکم، او په خپله کتابچه کې به يې ليکل.

گرانه لوستونکيه ته پخپله فکر وکړه، موږ لس کلنو، يولس کلنو هلکانو چې هره اوونۍ به مو په ډېر جنجال او کړاو د پلار او مور نه شل، پنځه ويشت قروشه اخستل موږه يې مجبورولو چې اعانه ورکړو.

خو شکري بيگ په دومره درد او غم سره د مرو وضعه هلکانو ته څرگندوله چې تيرپه يې ويلي کوله. بالاخره هر يو کس بايد يو څه روپی راوړي وای. او زده کوونکو به چينغې وهلې يوه ليره (ليره د ترکي روپی ته وايي) او بل به غږ کړ يوه نيمه ليره، چا به غږ کړ دوه ليرې.

زما له کوچنیوالی نه زړه نری و، تل د دې نه په عذاب شوی هم یم، کله چې "شکري بیگ" وویل تاسو دلته سوکاله په تودو ځایونو کې یاستی خو په "ترکان" کښي ستاسي خویندې او ورونه د دیوالونو لاندې پراته دي نو ومې نه کړای شول چې خپله ژبه تینگه کړم نو د لیونیانو غوندې مې غږ کړ: دوه نیمې لیري!

"شکري بیگ" د سر په بنورولو مننه وکړه او زما د نوم په مخکې یې ولیکل یولس کلن دوه نیمې لیرې. هغه وخت یعنی څلویښت کاله مخکې دوه نیمې لیرې د نن د شلو لیرو سره برابرې وې. زه چې ډېر احساساتی شوی وم، نه پوهیدلم چې څه وکړم، شکري بیگ بیا په خبرو پیل وکړ:

ماشومان یتیمان شوي دي میندو بورې شوی دي، ما په لرزیدلي غږ وویل:

- دري لیري! شکري بیگ ادامه ورکړه - زموږ هیوادوال زموږ مرستی ته اړه لري. ما چغه کړه پنځه لیرې - زموږ ورونه بې کوره شوي دي.

- ښاغلی شپږ لیرې.

د ژړا غږونو ټولگی ډک کړی و. کله چې مې د هم ټولگیو په اوشکو لمدو سترگو ته وکتل، ځان مې تینگ نه کړای شو او چغه مې کړه: ښاغلی اووه لیرې! او کله چې د ښوونځي زنگ کړنگیده ما خیره لسو لیرو ته رسولی وه، که چیرې یې زنگ نه وای وهلی ښایي ما کیسه سل څه چې ښایي زرو لیرو ته رسولي وای.

دومره مې ژړلي و چې سترگې مې بیخي سرې او سترغلي مې پرسیدلي وو، کله چې کورته راغلم او مور ته مې وویل چې لس لیرې باید د زلزله خپلو سره مرسته وکړم، داسي یوه خپیره یې راکړه چې په ځای یې گرد وگرځولم. له هغې ورځې په سبا ښوونځی ته لاړ نه شوم، که څه هم ښه زده کوونکی وم، خو ومې نه کړای شول چې ښوونځي ته لاړ شم او په کوڅو کې به گرځیدم.

نو اوس تاسې ته وایم چې ښه به وي چې ماشومانو د ژړولو په ځای وخنډوو؟!!!

مخکې لار شو..... لور شو..... پرمختگ وکړو

د هر مطلب له پاره باید یوه مناسبه پیلیزه "مقدمه" ولیکل شي، له دې کبله چې دا یوه کیسه ده "په و نه و" باندې به یې پیل کړم. که دا کیسه نه وي او وینا وي په گرانو هیوادوالو مې پیل کوله.

هو! و نه و، پرته له خدای(ج) څخه هیڅوک نه و، په ډېرو پخوانو زمانو کې د دې سترې نړۍ په یو هیواد کې ځینو خلکو ژوند کاوه چې ژوند یې دومره د صفت وړ نه و یعنې په ډیرو ستونزو یې خپله کیده مړوله، نور احتیاجونه خو یې لا پریږده.

یو وخت د دې هیواد د خلکو څخه درې کسه، د نورو هیوادونو د وضعې او حال معلومولو له پاره، بهر ته سفر وکړ. په نورو هیوادو کې د گرځیدو راگرځیدو وروسته له څه مودې خپل هیواد ته راستنېږي، یوه ورځ د خپل هیواد وگړي راغونډوي، او یو د هغوی څخه وایي:

ملکرو ما په دې سفر کې چې بهر ته تللی وم، ډېر نوي شيان زده کړل.
پوښتنه کېږي څه شي دې زده کړل؟

- مخکې لار شو.

د دغې هیواد خلک د هغه خبره مني.

- ښه فکر دی، موږ ستا د خبرې ملاتړ کوو. باید مخکې لار شو.
دویم مسافر وایي: ما هم یو څه زده کړي دي.

له هغه نه هم پوښتنه کېږي: تا څه زده کړي دي؟
- لور شو.

د دغې هیواد وگړي سمدلاسه د هغه خبره مني.

- دا هم ښه فکر دی، باید لور شو.

د دریمگړي مسافر څخه پوښتنه کېږي: ایا تا څه زده نه کړل؟
ځواب ورکوي: پرمختگ وکړو.

د هغه خبره هم منل کېږي، ډېر ښه فکر دی، باید پرمختگ وکړو.

د دغې ورځې نه وروسته دا درې جملې د دغه هیواد د وگړو شعار کېږي:

"مخکې لار شو..... لور شو..... پرمختگ وکړو"

کله چې به خلکو یو بل لیدل د سلام او پوښتنې پر ځای به یې یو بل ته ویل:

مخکې لار شو. بل به په ځواب ورکاوه - هوکې باید لور شو.

ان د بدرگې او خدای په امانۍ په وخت کې کله چې به بندر ته راغلل یو به غږ کړ: پرمختگ وکړو. دوستانو به یې د بیړۍ د منځ څخه ځواب ورکړ: هوکې باید پرمختگ وکړو.

ډیره موده وروسته بهر لیدلي روڼ اندي "روشنفکران" کوري سره له دې چې هیوادوال یې د مخکې تګ، لوړوالی او پرمختګ سره ډیره مینه ښکاره کوي خو دا ټکی څه گټه نه لري او تر اوسه یې لا د پرمختګ له پاره کومه لاره نه ده پیدا کړې.

د دې له پاره چې د مخکې تګ، لوړوالي او پرمختګ ریښتنې لاره پیدا کړي روڼ اندي بیا هود کوي چې بیا بهر ته لاړ شي، له څه مودې ګرځیدو راګرځیدو وروسته بیرته خپل هیواد ته راستنېږي.

یو له هغوی څخه وايې: ګرانو هیوادوالو، بالاخره ما یې لاره پیدا کړه، مخکې لاړ شو سمه نه ده. باید ووايو چې "څنگه مخکې لاړ شو" دویم روڼ اندي وايې: ما هم تازه مطلب زده کړ "لور شو" مانا لرونکې جمله نه ده باید پوه شو چې "څنگه باید لور شو"

درېیمګری روڼ اندي وايې: زه په ډیرو ځایونو کې وګرځیدلم، او نوي شیان مې زده کړل: یوازې "پرمختګ وکړو" گټه نه لري باید ووايو "څرنګه پرمختګ وکړو" له هغې ورځې وروسته د دغه هیواد شعار بدلېږي، مثلاً کله چې قهوه خانې ته ننوزي وايې:

- هلکانو باید مخکې لاړ شو.

خلک پوښتنه کوي.

- څرنګه باید مخکې لاړ شو؟

مروڼه چې به گهیځ خپلو دندو ته تلل، خپلو ښځو ته به یې ویل:

- باید لور شو.

ښځو به ځواب ورکاوه:

- څرنګه باید لور شو.

بچو به د ویده کیدو په وخت کې د شپه په خیر په ځای میندو ته ویل:

- مورې باید پرمختګ وکړو.

میندو به یې په خندا ورته ځواب ورکاوه: هو، زویه، خو دا مهمه ده چې باید پوه شو چې څرنګه پرمختګ وکړو.

څو کلونه په دې هیواد کې دا جملې تکراریدې، خو سره د هغې هم نه پوهیدل چې څرنګه مخکې لاړ شي، څرنګه لور شي او څنګه پرمختګ وکړي. نو له همدې کبله روڼ اندو وپیتله چې یو وار بیا بهر ته لاړ شي. لاړل او وګرځیدل بالاخره خپل هیواد ته راستانه شول.

یو روڼ اندي وویل: ما د دې کارونو سر پیدا کړ په "څنګه باید مخکې لاړ شو" کار نه سمېږي خلکو د هغه خبره ومنله، سمه ده چې د څنګه باید مخکې لاړ شو په پوښتلو څه کار نه کېږي باید پوه شو چې څنګه کولای شو چې مخکې لاړ شو.

دریم رون اندي وويل: ما هم ډېر په زړه پورې څه زده کړل، د څنگه باید لور شو په پوښتلو څه نه کيږي، باید پوه شو چې څنگه باید لور شو.

خلکو د هغه خبره هم ومنله، باید د لور تلو لاره پیدا کړو.

نریمگري رون اندي وويل: دوستانو! ما هم نوي څه زده کړل د "څنگه پرمختگ وکړو" د پوښتنو څخه څه نه جوړيږي باید د پرمختگ لاره پیدا کړو.

تولو په یو غږ ځواب ورکړ: دا ملگري رښتیا وايي د څنگه پرمختگ وکړو د پوښتلو څخه څه نه جوړيږي باید د پرمختگ لاره ولټو.

بیا هم د دغه هیواد شعار بدلون وموند. د دغې ورځې نه وروسته، هر څوک چې به د خپل دوست سره مخامخ کیدل د پوښتنې په ځای به یې ویل باید مخکې لاړ شو څه گټه نه لري باید د مخکې تگ لاره پیدا کړو.

گاونډیانو به د کړکيو څخه سر راوويسته او خبرې به یې سره کولې.

- خوږې لور شو.

- هو، خوږې باید لور شو.

- دا خبرې څه درد نه دوا کوي باید پوه شو چې څنگه لور شو.

ښوونکو به په ټولگي کې زده کوونکو ته ویل: هلکانو پرمختگ وکړو.

زده کوونکي: هو، ښاغلی باید پرمختگ وکړو.

ښوونکی: یوازې په شعار نه شي کیدای چې پرمختگ وکړو باید د پرمختگ لاره وپيژنو.

هره ورځ به دا جملې تکراریدې، خو نه لوړتیا وه او نه پرمختگ.

رون اندو بیا هوډ وکړ.....

رښتیا، دا کیسه به تر څو پورې دوام کوی؟ په دې شکل کیسه پای ته نه رسیږي ځکه چې

رون اندي به څو کرته بهر لاړشي او څومره نوي شيان به زده کړي، او هغه به د خپل هیواد

خلکو ته وروښیوي، او هغوی به هغه خبرې څو څو کرته تکرار کړي. خو ایما دا به کومه

نتیجه ولري؟

که په شعار کیدای شي چې "مخکې لاړ شو، او پرمختگ وکړو" نو زه هم کومه خبره نه لرم.

يو بهرنی په استانبول کې

زه د استانبول اوسیدونکی يم. له نیکه-نیکه نه استانبولی يم. کله چې له استانبول نه لری شم، فکر کوم چې ساه مې بندېږي، سا نه شم ویستلی. ان کله چې په نیویارک، پاریس، روم او پراگ کې وم دا ستونزه را ته پیدا کیده. سره له دې چې پورتنې ښارونه ډېر ښایسته او په زړه پورې دي، خو د استانبول ښکلا څه بل شان ده. زه له استانبول سره عجیبه مینه لرم، له همدې کبله زه تر نورو دوستانو، چې بهر یا له استانبول نه لرې یې کار کړی دی او لوړو مقامونو ته رسیدلي دي، ورسته پاتې شوی يم.

اوس چې مې تقاعد ته پنځه کاله پاتې دي، دا را ته ښه نه ښکاري، چې له استانبول نه لرې لاړ شم. میرمن مې هم زما غوندې استانبولی ده، کله نو هیڅکله به مې ورسره واده نه وی کړی.

زه په خپل استانبولیتوب وپارم، ځکه چې خپله په استانبول کې د هغې اصلي اوسیدونکي نه دي پاتې، او په استانبول کې اوس هغه خلک اوسېږي، چې له نورو ښارونو او یا هم شاوخوا سیمو نه راغلي دي.

دوه درې میاشتې مخکې زما یو ډېر نږدې دوست له لندن نه ما ته یو لیک راواستاوه، چې په هغې کې یې را نه پوښتنه کړې وه، چې د هغه د یوه خوږ دوست او د هغې د میرمنې لارښوونه وکړم، کوم چې په دې نږدې کې غواړي چې استانبول ته راشي.

ما د (نه) ځواب نه شو ورکولی، نو سملاسي مې لیک ولیکه، او ډاډ مې ورکړ. او همدا راز مې په لیک کې زیاته کړه: که د هغوی مسافرت په دوبي کې وشي، ډېر به ښه وي، ځکه چې وخت به یې تر ژمي ښه تیر شي.

د لیک تر لیکلو وروسته مې له دفتر نه خپله پنځلس ورځنۍ رخصتي، چې تقریباً درې څلور کاله مې نه و اخیستې، واخیسته. او ځان مې د درنو میلمنو هرکلي تڼه چمتو کړ. څو ورځې وروسته مې له خپلې میرمنې سره د ښار په هوايي ډگر کې د هغوی هر کلی وکړ، او هغوی مې هغه هوټل ته چې مخکې مې ورته یوه کوټه نیولې وه ورسول.

د هغوی لا په هوټل کې د اوسیدو دوه کینټې نه وې تیرې شوې، چې زه ورپسې ورغلم، او د ماښام د ډوډۍ له پاره مې کورته راوبلل.

میرمنې مې ډیره ښه او خوندوره ډوډۍ پخه کړې وه او د احتیاط له پاره یې څو ډوله اروپایي خواړه هم چمتو کړي و.

د انګلیسي میرمنې وطني خواړه ډېر خوښ شو. او پوښتنه یې وکړه:

- د پیرکو د پخولو چل راښودلای شی؟

- پيرکي؟ دې ميرمنې د دې خوړو نوم د کوم ځای نه زده کړي؟ په داسې حال کې چې زما انديوال ليکلي و، چې دوی د لومړي ځل له پاره استانبول ته درځي نو پوښتنه مې ترې وکړه:

- وبخښي ميرمنې، ايا تاسو مخکې هم کله استانبول ته راغلي ياست؟

- نه دا مې لومړی ځل دی، چې دا بنايسته ښار گورم.

- نو زموږ د دې وطني خوړو نوم مو څنگه زده کړی دی؟ تر اوسه مو دا خواړه خوړلي دي؟

- نه، تر اوسه مې دا خواړه نه دي خوړلي، منتها ستاسې هيواد ته د راتگ څخه مخکې مې ستاسې د ښارونو، د دود او دستور په هکله ډېر کتابونه لوستي وو ان د ځينو خوړو نومونه مې هم زده دي او د ځينو د پخولو چل هم راځي.

وروسته انگليسی ميرمنې د پيرکو د پخلي ښودل پيل کړل، او په دومره دقت يې د هغې د پخولو طريقه بيان کړه چې زه پوه شوم، هغه خواړه چې په کلونو يې خوړم ښه نه پيژنم. ما دغه مطالب له انگليسی څخه په خپله ژبه خپلې ميرمنې ته ژباړل. انگليسی ميرمنې پوښتنه وکړه:

- ښه تاسې سره کړي بانجان څنگه پخوي؟ پياز مخکې سره کوی که وروسته؟

ښځې مې په نارامۍ سره د هغې ځواب ورکړ. انگليسی ميرمنې بيا وويل:

- تاسې ډېر لرغونی هيواد لری، ستاسې امپراطوری په کلونو د نړۍ په ډيرو هيوادونو حکمراني کړيده، د ځينو خوړو د پخولو چل راښودلای شئ، چې زه يې ترته نومونه واخلم؟

- په ډيره مينه!

انگليسی ميرمنې ډول، ډول خواړه ياد کړل، چې تر دغه وخته پورې موږ ليدلي هم نه وو، او که اشتباها مو د هغو د پخولو طريقې ورته له ځانه ويلي وای، ښايې هغه يې په سودا کې اچولي وای. خو هر څنگه چې وه د خوړلو موضوع مو يو پلو کړه، چې پت مو په ځای پاتي شي او موزيمونوته د تگ او ليدو خبرې مو پيل کړې.

ميرمنې وويل:

- ډېر مې زړه غواړي چې ستاسې بدننامه سيمه وگورم.

په سر تيتی مې ورته وويل:

- موږ څو کومه بدننامه سيمه نه لرو.

ميره يې په ستغه لهجه وويل:

- لرئ يې ما په کتاب کې لوستی دي، چې ستاسي د ښار بدننامه سيمه ډيره لويه هم ده. اوس مې غوښتل چې يوې ترکي قهوه خاني ته لاړ شو او هلته چلم وڅکم.
- چلم د ډيرې پخواني زمانې خبره ده، فکر نه کوم چې داسې قهوه خانه دې اوس پيدا شي چې چلم پکې وي.
- نه گرانه تاسي ډېر بې خبره ياستی، ما په کتاب کې لوستي دي، چې دغه ډول قهوه خاني اوس هم شته. انگليسی ميرمنې زياته کړه:
- که ستاسي خوبه وي يوه شپه به په بغار کې تيره کړو او کبان به ښکار کړو.
- خو ما تراوسه لا کبان نه دي ښکار کړي.
- دا څنگه کيدای شي چې استانبولی به يې او کبان به دې نه وي ښکار کړي، اوس د يو ډول ښه کب د ښکار وخت دی، چې د "شوفر" په نومه ياديږي. څرنگه چې موږ په کتابونو کې لوستي دي ستاسي د کبانو ښکاريان د شپې په بيړيو او د ځانگړو لاتيونو په رڼا ښکار کوي.
- ما له ډيرې حيراني، کتابونو او کتاب لوستونکو ته په زړه کې ښکځلې کولې له خانه سره مې ويل:
- نو بده خبره نه ده چې دولت غواړي چې وگړي ليک لوست زده کړي او اوس د لوستو گڼه په سلو کې ديرشو ته رسېږي. زموږ لوستي خو خپل ځای لري. دا انگليسی ښځه او ميره هم عجيب خلک دي، غواړي چې ما استانبولي ته استانبول راوپيژني
- د ما بنام تر ډوډۍ وروسته مې ښځې سره امریکائي قهوه راوړه، انگليسی ميرمنې پوښتنه وکړه:
- تاسې ترکي قهوه نه څښي؟
- ډېر وخت کيږي چې نه يې شو څښلای، ځکه چې زموږ د گاز نغری امریکائي دی، نيمه شپه وه چې هغوی مې هوټل ته ورسول. او ډېر زر ترې بېرته راستون شوم هر څنگه چې وه شپه مې تيره کړه.
- سبا گهيځ يې بيا پوښتنې ته ورغلم، انگليسی ښاغلي وويل:
- زما په نظر خو دا څه ښه هوټل نه دی، که خوبه دې وي، يو داسي هوټل ته به لاړ شو، چې هم ښه او هم ارزانه وي.
- ولې نه څرنگه چې ستاسي خوبه وي.
- انگليسی ښاغلی د استانبول د هوټلونو او ميلمستونونو بشپړ لست له جبهه راوويسته او بيا يې د هغې په لوستلو پيل وکړ، خو ما دا يو هم نه پيژانده. له هوټل نه راووتو او ټکسي ته منتظر ودریدو، خو د ټکسي درک نه و، انگليسی ښاغلي مخ راواړاوه او وې ويل:
- که لږ مخکې لاړ شو ښه به وي ځکه فکر کوم د ټکسي تمځی به لږ پر وي.

- فکر نه کوم.

- د څه شي فکر نه کوې؟

- د ټکسي تمځی چې تاسي يې يادوئ.

- حتما همغلته دی.

زړه نا زړه د ټکسي د تمځی په لور روان شو، هر څومره چې مو ټکسيانو ته لاس وښوراوه، يو هم ونه دريد. له يوه ټکسي نه مې چې زموږ په څنگ کې لږ ورو شوی و پوښتنه وکړه:

- ښاغلي تاسې څوک نه سپروئ؟

ډرپور په ډيرې غوسې راته وويل:

- روند يې، نه گورې چې هلته د ترافيکو پوليس ولاړ دی، که سپاره مو کړم ناغه کوي مې.

د انگليسی ښاغلي چې زما وارخطايي ته پام شوی و وويل:

- ښاغلی دوسته مه خپه کيږه، موږ په کتابونو کې لوستي دي چې ستاسي په هيواد کې د

ټکسيانو او بسونو تم ځايونه ډېر زر بدلېږي. مثلاً که څو ورځي مخکې ته له يوه تمځي

نه په ټکسي کې سپور شوي يې، نو نن سل په سلو کې هغه ځای د ټکسي تمځی نه

دی او هغه بدل شوي دی. دا ستاسو د ترافيکو سياست دی. هغوی د تم ځايونو په

بدلولو سره ټکسي چلوونکي ناغه کوي، چې له دې لارې کافي عايد ولري.

هيڅ د باور وړ نه وه، چې يو انگليسی سړی دې دومره له دولتي او غير دولتي رازونو څخه

خبر وي په داسې حال کې چې موږ خلک له هغې نه ښه خبر نه يو، لږ په غوسه مې په

خپله ژبه وويل:

خدای (ج) دې ستا دا لعنتي کتاب ورک کړي، چې موږ دې له پوښتنو او تشریحاتو خلاص

شو، انگليسی سړي په تعجب وويل:

- ولې په غوسه شوی او ښکنځلې دې وکړې؟ په تعجب مې ترې پوښتنه وکړه:

- تاسی په ترکي پوهېږئ؟

- نه زه په ترکي نه پوهېږم، خو ستاسې ښکنځلې او بدې خبرې مې په کتاب کې لوستي

دي او ښه ترې خبر يم، موږ چې کله يو هيواد ته خو، څو مياشتې مخکې د هغه هيواد

په هکله لوستنه کوو. په غوسې مې وويل:

- ښهخوږئ!

د انگليسی ميرمنې فورا زما خبرې ته پام شو او غوښتل يې چې زما نه توضیح وغواړي چې

انگليسی ښاغلي ته ضرورت پيدا شو او له ما نه يې د عامې ټټې پوښتنه وکړه. ومو ويل عامه

ټټی؟ موږ په ښار کې عامه ټټی نه لرو، خدای (ج) دې زموږ پلرونه او نیکونه وبخښي چې زموږ په فکر کې وو. هغوی جوماتونو ته څیرمه ټټی جوړې کړې دي. انګلیسی سړي په تعجب پوښتنه وکړه:

- څنگه کیدای شي چې جوماتونه او ټټی دې یو ځای وي؟
 - اوس خو همداسې ده او له هغې پرته عامه ټټی نه لرو، که ډېر په تکلیف یې، راځئ چې بیرته هوټل ته لاړ شو. انګلیسی سړی چې ډېر په تکلیف و، خپلې ښځې ته یې مخ واړاوه او وې ویل:
 - زما په نظر باید اوس په غور سره نقشه وګورئ، چې کوم لورې ته باید لاړ شو.
- انګلیسی میرمنې د کڅوړې نه د استانبول د ټټیو یوه غمته نقشه راوویسته، په ځمکه یې وغوړوله او وې ویل:

- د همدې واټ کین لورې ته له دوه مترۍ کوڅې نه پنځوس متره هغې خواته عامه ټټی ده. له خدای (ج) نه مې غوښتل چې هلته خو ټټی نه وي چې خجالته شي، خو له بده مرغه ټیک په هماغه ځای کې چې د هغه ښځې ښودلی و، عامه ټټی وه او ما هم له وخت نه ګټه واخیسته او ځان مې دمه کړ!

بیا په یوه ټکسې کې سپاره شو، چې یو ارزانه هوټل پیدا کړو. په لاره کې رانه سړي پوښتنه وکړه:

- دا راته ویلای شي چې د دې ښار اصلي اوسیدونکي چیرته تللي دي؟
- نه پوهیږم، یوازې دومره پوهیږم چې اوس نشته، ښایې د کار د پیدا کیدو له پاره نورو ښارونو ته تللي وي.

- هوکې، موږ لوستي دي، چې د دې هیواد وګړي په فقر او غریبی اخته دي او ان د یوې مری ډوډۍ د پیدا کیدو له پاره خپل ښار او ځای پرېږدي.

ټکسي د هغه هوټل مخې ته چې هغه وربښودلای و، تم شو. دا په رښتیا پاک او ارزانه هوټل و. د هغوی تر ځای په ځای کیدو وروسته مې ترې اجازه وغوښته، خو هغوی اسرار کاوه، چې د "بې اوغلو" سیمه ګورو. ما چې د هغوی ډېر اسرار ولید نو مجبور شوم، چې د هغوی خبره ومنم، بیا د "بې اوغلو" په لور وخوځیدو. هلته مې هغوی یو لوی رستوران ته بوتلل، چې په کې ډوډۍ وخورو انګلیسی ښاغلي لکه دا رستوران چې یې مخکې لیدلی وي وویل:

- زه دغلته نه ځم، ځکه چې د خوړو مزه یې هم نشته او ګران هم دي. په قار مې ترې پوښتنه وکړه: دا یې هم ستاسې په کتاب کې لیکلي دي؟

- نه زما یو دوست راته ویلي دي او ډېر تاکید یې راباندې کړی دی، چې د ماسپینین ډوډۍ ته د کب خرڅونکو د بازار اخر ته لاړ شو، هلته په یوه هټی کې چې سره کړي

کبان خرخوي او ډېر ارزانه هم دي، کبان وخورو. په همغې پټې لارو. د کبانو تر خورلو وروسته له دغې چټلې او غريبانه هټې نه راووتلو.

بيا بنځې او ميره دواړو پښې په يوه موزه کې ننه ايستې او ويل يې: چې هغوی داسې يوې قهوه خانې ته بوخم چې چلم وڅکي.

هر څومره چې مې فکر وکړ، چې داسې يوه قهوه خانه به د بناړ په کومه څنډه کې وي، هيڅ مې مغزو کار ونه کړ. ځکه تر دغه وخته مې نه چلم څکلی وو او نه قهوه خانې ته تللي وم.

بيا بناغلي او ميرمنې له کڅورې نه کتاب راويسته او په لوستلو يې پيل وکړ، لږه شيبه وروسته يې زه يوې قهوه خانې ته بوتلم او د درې چلمونو فرمايش يې ورکړ. د چلمونو تر چمتو کيدو وروسته هغوی پر چلم خوله کيښوده، ما هم غوښتل چې وروسته ترې پاتې نه شم، د چلم په پو کولو مې پيل وکړ، چې پام مې کاوه، د چلم په سرې کې چې څه سکروټی او اور و، ټول د قهوه خانې منځ ته ولويده او له چلم نه اوبه راووتلې. د انگليسي ميرمنې چې پام شو، هغې بيا چلم ډک کړ او راته وې ويل:

- خان ته يې راکاږه پو کوه يې مه.

له قهوه خانې نه راووتلو، دا وار د سر پټي بازار په لور روان شو، زه په دې بازار کې ښه بلد وم فکر مې کاوه چې هغوی ته به په دې بازار کې داسې ځايونه او داسې شيان وښيم، چې په هيڅ کتاب کې يې نه وي لوستي.

بازار ته چې ننوتو انگريز رانه پوښتنې پيل کړې:

- د حکاکانو بازار چيرته دی؟

- د برستن گنډونکو بازار کوم لوري دي؟

- د انتيک خرڅونکو بازار په کوم ځای کې دی؟

- د بنجاره گانو بازار کوم يو دی؟

ما د ځواب له پاره څه نه لرل، ځکه چې ما دا دغه يو بازار هم نه وليدلی.

د انگليسي ميرمنې چې زما اوتري ته پام شو، وې ويل:

- وارخطا کيږئ مه، له موږ نه څو گامه وړاندې د نانځکو د خرڅولو هټې ده وايې چې

دلته ډيرې گرانې او ښکلې نانځکې خرڅيږي، راځئ چې له هر څه مخکې دغې هټې

ته لار شو. د نانځکو هټې ته ورننوتو او څو نانځکې مو واخيستې، په لار کې انگريز

راته د بازار په هکله څرگندونې پيل کړې، چې دا سر پټی بازار کله جوړ شوی، او چا

جوړ کړی دی. هغه ان د څو کاله مخکې وړانې ته هم اشاره وکړه، چې دا بازار څو

کاله مخکې لږ وړان شوی و.

د هغوی په لارښوونه ما د حکاکانو، پرستن گڼدونکو، انتیک خرڅونکو او بنجاري بازار چې تر دغه وخته مې نه وو لیدلي ولیدل.

د دغې ورځې په مازدیگر چې له ډیرې ستړیا نه مې په پښو کې ساه نه وه، هغوی مې هوتل ته ورسول او خپل کورته راستون شوم.

گهیڅ چې د هغوی هوتل ته راستون شوم راځه یې وغوښتل چې کوم تودوبي (حمام) ته یې بوځم. د ښار یو لوکس تودوبي ته مې بوتلل او منتظر وم چې بیرته راوځی څو دقیقې وروسته هغوی وارخطا راوتل او په اعتراضې بڼه یې وویل:

- موږ له تا څخه وغوښتل چې د ترکانو یو زاړه تودوبي ته مو بوځي نه داسې عصري تودوبي ته چې هر څه یې بهرني وي. بیا یې میرمنې د تودوبو یوه بشپړه نقشه راوویسته او وې ویل:

- تر ټولو غوره تودوبی په همدې سیمه کې دی، خو د ورځې د ښځو او د شپې پکې د سړیو وار وي. اوس ما تر هغه ځایه ورسوئ او تاسې راته منتظر اوسئ بیا مو میرمن تودوبي ته ورسوله، سړي راځه وغوښتل چې یوې قهوه خانې ته لاړ شو او د سطرنج لوبه وکړو. ومې ویل:

- زما سطرنج نه دی زده.

- زه به یې درته زده کړم.

په ډېر مشکل سره مې وکړای شول، چې له سطرنج نه یې منصرف کړم مخصوصاً کله چې یې ښځه زموږ سره یو ځای شوه، خبره یې بیځې له یاده وتله انگریز بیا وړاندیز وکړ، چې اوس زه او ته یوې داسې عام تودوبي ته څو چې د ورځې پکې د سړیو او د شپې د ښځو وار وي، د هغه په غوښتنه مې لومړی ځل عام تودوبی ولیده، ځکه چې تر دغې ورځې پورې ما د کور له چاڼ چوبی پرته کومه بله چاڼ چوبی نه وه لیدلې.

دغه ورځ همدغسې تیره شوه. د شپې د هغوی په لارښوونه په یوه بیسړۍ کې سپاره شو او د "شوفر" نومي کب په ښکار مو پیل وکړ.

د هغوی په لارښوونه مې په پنځلس ورځو کې، کتابتونونه، موزیمونه، جوماتونه او نور لورنومي (مشهور) ځایونه چې تر دغه وخته مې یې نوم نه و اوریدلی ولیدل. خصوصاً د کانتې (چارو) جوړولو او حلوا جوړولو فابریکې چې راته بیځې نوې وې.

هغه ورځ چې هغوی له استانبول څخه تلل، راته یې وویل:

- تاسې استانبولی نه یاست او اوس دې غټ ښار ته راغلي یې؟

په شرمنده ګۍ مې ځواب ورکړ:

- هوکی په دې ښار کې مې ډېر وخت نه دی تیر کړی.

- مثلاً خو موده کيږي چې دې بنار ته راغلی یې؟
 - پنځه لس کاله مخکې!
 - ښه، په دې وخت کې دې په استانبول کې څه کول؟
 - زه د دولت مامور یم، او له گهيځ نه تر ماښام پورې په دفتر کې کار کوم.
- انگلیسي میرمنې وویل:
- تاسې یو ریښتینی استانبولی یاست، ځکه چې په کتابتون کې د یو استانبولی تعریف همدغسې چې تاسې وویل شوی دی.
- انگلیسي سړي وویل:
- ډېر خواشینی یم، چې ژمی دی او و مونږه کړای شول چې د استانبول د لیدلو وړ ځایونه وگورو.
- خو ورځي وروسته مې هغوی د الوتکې تر زینې پورې بدرگه کړل، او یوه اوونۍ وروسته مې هغوی ته له دې کبله چې زه یې د استانبول له لیدلو وړ ځایونو سره اشنا کړی وم، یو مننلیک ولیږه.
- هغوی د لیک په ځواب کې له ما سره ژمنه وکړه چې په راتلونکي دوبي کې بیا استانبول ته راځي او ما ته به نور ډېر زیات د لیدلو وړ ځایونه راوښيي، چې زه ترې تر اوسه بیخي بې خبره یم!!!

د بري لارې چارې

وروره زه نور په دې خبرومېرو نه پوهېږم... خلک وايي په هڅه او کوشنېن پيسې لاس ته راوړئ.

څوک وايي چې په هڅه او کوشنېن پيسې لاس ته نه راځي؟

وروره دا ډول خبرې، پخوانۍ او هسې خرافات دي. بری يوازې په کار کې دی او بس. غواړم چې د يوې فعالې کورنۍ د ژوندانه په شرحې سره د خپلې خبرې سموالي تا ته دروښايم.

د "باديتو" کورنۍ د خلق الله له پاره د ښه ژوند کولو ډيره ښه بيلگه ده. البته زه له دې کبله چې د باديتو د کورنۍ سره ډېر نږدې اړيکي او دوستي لرم بريالی شوم چې د هغوی د کورنۍ دا رازونه او گټې راته څرگندې شي. دا ښکاره خبره ده چې له دې پرته به ستاسو څخه يو هم د دې لويې کورنۍ د بري په راز نه وې پوهيدلی.

د باديتو کورنۍ د ترکې د لويو کورنيو څخه ده. او زموږ د هيواد د ډيرو سترو چارو انحصار د دې کورنۍ په لاس کې دی. د دې کورنۍ پوچ مغزي په دې ډول دي:

- "سليمان باديتو" د "يوسف باديتو" زوی دی.
- "يوسف باديتو" د "مارکو باديتو" خوری دی.
- "مارکو باديتو" د "مردفای باديتو" تره دی.
- "مردفای باديتو" د "ميشل باديتو" زوم دی.
- "ميشل باديتو" د "معز باديتو" سخر دی.

او همداسې تر پایه.....

وبحېنې په دې ډول تاسې ته د دې کورنۍ د بري راز نه شم څرگندلای، ښه به دا وي چې د يوې تيلي بخارۍ د جوړولو او خرڅولو د کيسې په وسيله تاسې ته دا لوی راز څرگند کړم.



همدا اوس موږ د خپلواکۍ په واک کې ياستو او د کورني موادو پلورنځي مخې ته ولاړ يو، او په خپلو سترگو د پلورنځۍ په ښوونځي (ويترين) کې پرته تيلي بخارۍ گورو. دا بخارۍ په ډول، ډول رنگونو او اندازو په پلورنځې کې ځای پر ځای شوی دي.

- ستا کومه بخارۍ خوښېږي؟

- هغه چې شين بخن رنگ لري زما خوبنه ده، خو بيه يې ډيره لوړه ده....
پوهيرې ۲۱۲۰ ليرې ډيرې پيسې دي.
- ښه به دا وي، د هغې بيه چې ۸۵۶ ليرې ده غوره كړو.
- هو، دا يوه له هره پلوه ښه ده.

هوکې، د دې کورنۍ د پيسو لاس ته راوړلو د څرنګوالي له پاره به دا کافی وي. له دې وروسته به په دې پوه شۍ چې دا کورنۍ څومره زيارايستونکې او کارېګره ده. دا کورنۍ د دې زمانې د لتو او بيکاره خلکو له پاره چې د ډېر کپار دعوا کوي ډيره ښه بيلګه ده.

"اسحق باديتو" د "عربلر مسجدي" او (پنجشنبې بازار) په لار کې يو انبار لري. ښايې تر اوسه تاسي هم هغه ليدلای وي ټول کپار ټولونکي چې د اوسپنو ټوټې اخلي او هره ورځ په کوڅو کې ښکته پورته کيږي او هر څه چې گوري راټولوي يې. هغه مازيگر په "اسحق باديتو" پلوري. د "اسحق بيک افنيم" په لطف ډېر خلک د دې لارې ډوډۍ پيدا کوي او ژوند تيروي.

- ښه به دا وي چې د تيلي بخارۍ كيسه راوښو.
- دا کپار او نور څه د هغې سره څه ارتباط لري؟
- ماشوم کيږه مه، اوس دې په هر څه پوهوم.
- هو، اسحق باديتو کپار کيلو په ۱۲ قروشه اخلي او په "عزيز باديتو" يې پلوري. هغه هم پرته له دې چې د جنس مخ وگوري، تليفوني يې په "فردی باديتو" چې د صادراتي چارو کار کوي پلوري. "فردی باديتو" هم کپار يو کيلو په ۱۷ قروشه په "ژاک باديتو" چې د انگلستان تبعه دی تيروي.

د "عزيز باديتو" او "فردی بلديتو" له برکته ډېر خلک لکه د انبار خاوندان، پنديان گڼونکي، ليکونکي او نور ډوډۍ خوري همدا رنگه ډيرې بهرنۍ روپۍ هيواد ته راداخلېږي چې پخپله لوی خدمت دی. رښتيا، خو ولې "ژاک باديتو" چې يو انگليسی ښاغلی دی، دا ماتې، ماتې او کپار اوسپنی اخلي؟ ژاک دا ماتې، ماتې اوسپنی يو کيلو په شل قروشه په خپل کاکا "ديويد باديتو" چې د بخارۍ جوړولو فابريکه لري پلوري. په دا فابريکه کې د دې سيمونو او اوسپنيزو پانو څخه ډيره اعلی د تيلو بخارۍ جوړيږي چې دا بخارۍ د رنگ کولو وروسته په بازار کې د خرڅ له پاره ويشل کيږي. اوس بيرته استانبول ته راگرځو:

" د يوسف باديتو او ورونو شرڪت" په اسټانبول کې ډېر مشهور دی چې د هغې په وړ
دا سرلوحه زورنده ده:

د تيلي بخاريو انحصاري نماينده گي
د يوسف باديتو او ورونو شرڪت
د لږو او ډيرو خرڅولو ځای

د يوسف باديتو او ورونو شرڪت په انحصاري ډول د بهر څخه بنكلي بخاری وړوي.
مثلاً هغه ۸۵۶ ليړه يې بخاری په ۸۵ ليړې تجارتي بيې هيواد ته راوړوي. د
"يوسف باديتو" په ۲۴% د خرڅ حق او ۲۹% د نماينده گي د حق په ډيرولو هره
بخاری په ۱۰۲ ليړي په خپل ورور ابراهيم باديتو خرڅوي.

ابراهيم باديتو په بخاری ۲۰% رسمي گټې په ډيرولو، دا بخاری "رحيم باديتو" ته
انتقالوي. يعنی په ۱۲۲ ليړې او څلور قروشه، همدارنگه "رحيم باديتو" د بازار د
جلبولو او کار د پراختيا له پاره د "احمد ترک اوغلي" سره يو شرڪت جوړ کړی دی.
دا د "ځمکي د بانک" په سلو کې پنځوس سهمه لري.

احمد خان د خپل بانک نه په ۸% گټه پيسې پوروی "البته دا گټه هم د بخاريو په بيه
ورزياتوي". نو په همدې ډول د بخاريو بيه ۱۳۴ ليرو او ۴۴ قروشو ته لوړيږي، "رحيم
باديتو" بخاری په خپل نوم د بانک نه په ۸% گټه پور اخلي او دا ۸% هم د بخاريو
په بيه وړيږوي. چې اوس د هرې بخاری بيه کيږي ۱۴۵ ليړې او ۲۰ قروشه، چې په
هغې باندې بيا ۲۰% د سوداگري گټه ورزياتوي چې د بخاری بيه کيږي ۱۷۴ ليړې او
۳۴ قروشه. د "احمد ترک اوغلي رحيم شرڪت" ټول جنسونه له دې کبله چې نوي
غونډ خرڅي (عمده فروش) دي په ميخايل باديتو پلوري.

د ياده مو ونه وزي چې تر اوسه دا ټولې معاملې د کاغذ په مخ وي، جنس لا تر اوسه
د انگلستان څخه نه دی بنوریدلی.



گرانه وروره:

د حلالی مړی د پیدا کیدو له پاره بڼه شی کار، هڅه او خولې تویدل دي.
گوری! چې د کار او خولو تویدلو په اثر هغوی چې مو وگڼل، پرته له دې چې
بخاری په لندن کې د فابریکی د انبار څخه وبنوريږي د هرې بخاری بيه ۱۷۴ ليرو او
۳۴ قروشو ته ورسیده، او دلان به له دې لارې څومره پيسې په جیبونو کې اچوي.

۱۱۱

د " سلیمان بادیتو د وړلو شرکت" ۴۰% د بخاریو د بیو په تناسب پیسې اخلي چې هغه د لندن نه د گمرک تر انباره پورې رارسوي. اوس د بخاریو بیسه کیږي ۲۵۸ لیري او ۴۸ قروشه.

" میخایل بادیتو" د ۶۰% د خپل کار د گټې په اخستلو، خپل جنسونه په گمرک کې " یاس بادیتو" ته ورکوي.

د دې درنې او انسان دوستې کورنۍ د لطف، کوبښ او هڅې له برکته د پیرو خلکو ژوند تامینيږي.

* * *

اوس په گمرک کې د وارداتو د حق په نامه ۳۲% د بخاریو په بیسه ورپیږي. له دې درکه د دولت خزانې ته هم پورې پیسې تحویلېږي. دا قانون دی. یو بل ته د جنسونو په ورکولو راکولو د خدای (ج) مخلوق ته هم کار پیدا کیږي او هم دولت په دی مساله کې بي برخې نه پاتې کیږي. ځکه چې پخپله پرته د جنسونو نه د بادیتوگانو څخه هم مالیه اخلي او له دې لارې هیواد ته ډیره گټه رسیږي نو راځئ چې په یو غږ چغه کړو چې:

ژوندی دې وي هیواد!

۱۱۲

د گمرک په انبار کې د بخاریو بیسه ۲۹۲ لیرو او ۳۶ قروشو ته رسیدلې ده. په دغه ځای کې یاسن بادیتو د ۲۰% گټې په ورپیږولو هغه په میشل بادیتو پلوري. دا دی د بخاریو بیسه شوه ۳۵۰ لیري او ۸۴ قروشه. دا د سوداگرۍ فیکس شوې بیسه ده او تخفیف ته پکې هیڅ ځای نشته. بخاری د اوږي تر پایه پورې د گمرک په انبار کې پرتې وي او په هغو ۶% د گمرک د انبار کرایه ورپیږي او د هرې بخاری بیسه ۳۸۲ لیرو او ۳۵ قروشو ته لوړیږي.

د سوږ موسم په پیل کیدو سره میشل بادیتو غواړي چې ورو ورو خپل جنسونه د گمرک له انبار څخه راوباسي.

د بادیتو کورنۍ پخپله هیڅ جنس نه ویني ان د هغې پیسې نه ویني، ځکه چې د چک او حوالې په شکل یې حساب ته داخلېږي. یوازې لاسلیک کوي او گنونکۍ (محاسب) ورته ارقام گڼي. د بانکونو کار کونکي د بادیتوگانو په ځای ورله پیسې گڼي او په پیټیو

کې يې د هغوی په سلامتی قطاروی. بادیتوگان د دې دریم لاس کارونو په عوض دغه بېوزلان شپه او ورځ کار کوي.



هو.....

"مردفای بادیتو" هم پرته له دې چې یو وار جنسونه وگوري او پوه شی چې څه رنگ او بڼه لري د ۲۰% کتې په ډیرو لو هغه په "طفدي بادیتو" پلوري هغه یې هم خپلې خور ته انتقالوي، تر څو د څو لاسونو گرځیدو راگرځیدو وروسته د هرې بخاری بیه (۷۵۰) لیرو او ۲۲ قروشو ته رسیږي دا لا د کار پیل دی. یو د پلورنځیو څخه چې د دې بادیتوگانو نماینده گي کوي همدا پلورنځي دی چې مور یې مخ ته ولاړ یاستو.

- بلاخره کومه یوه دې خوښه شوه؟

- دا سره څنگه ده؟

- سره ډیره بنایسته ده، بیه یې هم له نورو څخه ارزانه ده، اصلاً ۷۵۶ لیرو او

۶۲ قروشه د دې بخاری په مقابل کې هیڅ شی هم نه دي.

- یا الله، څه چې ننوزو. وایې خله، خو چې زما شیریني دې له یاده ونه وزي.

سبا ماښام دې میلمه یم، ډیره، ډیره دې مبارک وی.

سپارښتي وينا

کله چې د خووم ځل لپاره د زندان څخه ازاد شوم، بیکاره، بي پيسو او بي ملگرو وم.
زما يو دوست چې د کيسې څخه خبر و، راته وويل:
دا ډيره د خواشینی خبره ده چې ته بیکاره او بي پيسو اوسي
غواړې چې څه وکړم؟

سبا راشه، چې خپل دوست ته دې وروپيژنم، چې هغه ستا په شان يو سړي ته اړه لري.
سبا زه، هغه، خپل دوست ته چې بنځینه بوټ گندونکی و او بازار سره يې د ډيرو
بنځينه بوتونو قرارداد درلود، وروپيژندلم. دا هغه ورځې وې چې ولسواکي
(ډموکراسي) په ترکيه کښي ورو ورو رواجيدله. هيچا د بل خبرو ته غوږ نه نيوه هر چا
کوښښ کاوه چې وکيل شي او ترکيه له ورکيدو څخه وژغوري.
دغه وخت چې د انتخاباتو موسم و، زمونږ موچي دوست هم ځان د انفرادي کانديدانو
له ډلې معرفي کړی و. د معمولي کارونو د بشپړولو وروسته هغه د يو داسې کس پسې
گرځيده چې هغه ته تودې او گرمې ويناوې وليکي. او هغه د هغو ويناو د ينادلو
(ظبطولو) وروسته خلق الله ته پوف کړي.
هغه وويل:

د دې هيواد په زرگونو کارگران زما د نوم او کسب سره بلد دي. زما راتلونکی پروگرام
به د دې ډلې د حقه حقوقو څخه دفاع وي. زه به کوښښ وکړم چې دوی د خانانو او
اربابانو د ظلم څخه وژغورم. که د دې کارگرانو يو پر څلورمه برخه هم ماته رای راکړي
زه سل په سلو کښي وکيل کېږم.

هغه د ترکيې د پرمختگ لپاره ډيرې نقشې درلودې. يوازې يو عيب يې درلوده چې
نالوستی (بيسواد) و، او نه يې شول کولای چې خپل راتلونکي پلانونه وليکي، نو زما
څخه يې هيله وکړه چې يوه وينا ورته وليکم.

ما همدا کار وکړ او يوه اغيزمنه وينا مې ورته وليکله، تر هغې چې مې په ياد دي دا
ډول مطالب مې په هغې کښي ځای پر ځای کړي و:

ای گرانو کارگرانو چې د ورکيدو لپاره پرته له سوريو جورابو څه نه لری! ايا تاسو حق
نه لری، د هغو جرابو څخه چې اوبی يې، په پښو کړی؟ او هغه کورونه چې جوړوی يې
پکې کښی؟ په داسې حال کې چې نور يې اغوندي او ترې گټه اخلي. نور له نورو لپاره
کار کول او د هغوی لپاره گټور واقع کيدل بس دی.

دوی ستاسی له مزدوری څخه، اپارتمانونه، مانی، او ماشینونه اخلي. په داسې حال کې چې تاسې په بیوزلی او لوږه کې ژوند تیروی. باید چې هر څومره ژر چې کیرې د هغوی د ظلم تفرغ ټول کړئ.

هغه وخت نه شو کیدلای چې داسې خبرې وکړی (خو اوس گوري چې کوم یې). سړي زما وینا خوښه کړه او د نیم ساعت وروسته یې ۱۰ لیرې ماته راکړې وروسته پوه شوم چې هغه د وینا لپاره ۲۰ لیرې راکړې وي، خو زما دوست ۱۰ لیرې ترې خپله برخه گرځولې وه، خدای (ج) دې خیرکړي لس لیرې هم لس لیرې وي نو، په هغه وخت کې ماهر داستان په ۵، ۲ یا ۵ لیرې خرڅاوه، باور وکړئ که داسې وینا اخستونکي درلودای، زه حاضر وم چې د ورځې لس لس ویناوې ولیکم.

انفرادي کانديد هم د وینا په زده کولو پیل وکړ، خو چیرته وه هغه کوپړی چې داسې مطالب په ځان کې ځای کړي. د ټولو نه یې لایده دا وه چې هغه به ستاسو او د هغوی ځای تل یو د بل سره غلطواوه، مثلاً "په هغ ځای کې چې باید ویلې یې وای:

کله چې هغوی پخپلو خیالي مانیو کې د ناز په خوب ویده وي تاسې د اور په بتیو کې یو خوا او بل خوا زغلی. ویلې به یې: کله چې تاسې په خپلو خیالي مانیو کې د ناز په خوب ویده یاستی. هغوی د اور په بتیو کې یو خوا او بل خوا ځغلي.

په هر شکل چې وومې نکړای شول چې هغه د وینا مطالب سم زده کړي. زما د انفرادي کانديد په نظر دا له ټولو نه غوره وینا وه چې هغه تر دغه وخته اورولې وه! خو له بده مرغه هغه لاد وینا دریمه کړښه نه وه اورولې چې د څارندویو لخوا ونیول شو، او پوځي مقاماتو ته حواله شو په هغه ځای کې یې د هغه نه د وینا لیکونکي د نوم او پتې پوښتنه کوي وه چې سمدلاسه یې ونیسي. خو هغه پوهیده که ما ونیسي نو باید ډیره موده په زندان کې کنگل اوبه وڅښم، نو ویلې یې و:

چې دا وینا راته د ډاک مخې ته یو لیکونکي لیکلې ده، چې زه هغه نه پیژنم. هغه په دې اسانۍ د څارندویو د منگلو نه خلاصیدای نه شو، خو کله چې یې د هغه د پلورنځي پته، د هغه بوتونو شمیر چې هره ورځ یې بازار ته وړاندې کوي او د هغه د چکونو او بانکي اعتبار نه خبر شول، هغه یې د یو شرافتمند او با حیثیته هیوادوال په صفت ازاد کړ.

د ازادیدو وروسته یې ماته د پنځو، شپږو انقلابي ویناوو سپارښتنه وکړه. که څه هم هغه په انتخاباتو کې بریالی نه شو، خو هغه هسي یوه بدمرغي وه ځکه هغوی چې انتخاب شوی و د هغوی پوه او شعور له ده څخه لوړ نه و! په دې ډول زه او هغه سره آشنا شو، کله چې به یې وینا ته اړه پیدا کیده نو راساً به زما پسې راته.

یوه ورځ یې د لور د واده د مراسمو لپاره زما څخه وینا وغوښته، داسې معلومه چې زوم یې د کومې شتمنې کورنۍ څخه دی، نو له دې کبله چې هغوی ته وښوی، چې دومره بې مغزه هم نه دی نو ځکه یې دا غوښتنه له ما څخه وکړه.

د هغه په زړه وینا مې ولیکله، کله چې یې غوښتل لار شي، د ډاکټرانو فیس غوندې یې د پنځوسو لیرو لوټ زما په میز کېښود، دا هغه وخت و چې زما هر هره کیسه یې په ډیره خوښه په ۱۰۰ لیرو واخستله، پیسې مې ترې وانه خستې.

که وا دې نه خستې زه خفه کېرم او بیا بیخي درله نه راځم.

خوښه مو ستاسې خپل ځای دی، هر کله چې مو زړه وي راتلای شي.

څه وخت وروسته بیا خبر شوم چې په هغې مجلس کې د هغه وینا د عجیبې سرگرمۍ او خدا سبب شوې وه. ځکه چې زموږ له انفرادي کانديد څخه د وینا یو څه برخه هیریرې لاس جیب ته نښاسي او زما د وینا د کاغذ پر ځای، د خپلې هټۍ د بوتونو لست له جیب څخه راباسي، چې په هغې کې د هغو کسانو یاد داشت و، چا ته چې یې په دغو ورځو کې بوتان ورکړي و. د هغې له مخې وینا ته داسې دوام ورکوي:

زما گرانو، اوس چې ستاسې معصوم لاسونه یو د بل په لاس کې گورم ستاسو لپاره د نیکمرغه سبا هیله کوم د دای سبا چې ۲۰ جوړې ښځینه ساده، ۳۰ جوړه بند لرونکي بوتان باید ښاغلی هیرستاکی ته چې زموږ د کوڅې په پای کې دی ورکړم.

بیا یوه ورځ راپسې راغی او راته یې وویل:

ستا لمن مې نیولې ده، ستا کې لاسه هر څه کیږي، د زوی مې پنځه کاله کیږي چې جرمني ته تللي دی چې انجنیر شی، اوس چې یې د زده کړې یوازې یو کال پاتې دی، غواړي چې بیرته راستون شي. هر څومره چې مې ورته ولیکل چې دا یو کال نور هم تیر کړه چې انجنیر شي د خرڅ پسې مه گرځه، خو نه یې مني، نو ته ورته یو غمگین شعر ولیکه ښایي تاثیر په وکړي. ما چې ورله یو څه لیکونه ولوستل متوجه شوم چې هغه پرته له دې چې په پنځو کالو کې انجنیر شوي نه دی، که پنځه شپږ زره کاله نور هم درس ولولي، څه ترې نه جوړیږي، مقصد یې یوازې د پلار څخه د پیسو شکول دي او بس.

په دې باره کې مې یو مناسب شعر جوړ کړ او هغه ته مې ورکړ. دا وار یې هم د مخکې په شان غوښتل چې پیسې راکړي.

نه یې اخلم.

هیله کوم، نور مې زړه نه کیږي چې دلته راشم.

زه او ته سره دوستان یو، تا هغه وخت چې زما لاس تنگ و، زما لاس ونيوه هر وخت چې دی زړه و دلته راتلای شي خو پیسې مېسې به راته نه یادوي.

کلونه کیدل چې ترې ناخبره وم، تر څو چې یو څو ورځې مخکې په ژپیدلو سترگو
راپسې راغې او وېې ویل:

د بنځي پلار مې خپل عمر تاته درکړې دی

خدای (ج) دی وېښي، خدای (ج) دې وکړي چې دا مو وروستی غم وي.

سبا سهار باید د فلاني جومات نه جنازه یوسو.

ډیر ښه ده، انشاالله په دې مراسمو کې به گډون ته درشم.

زه وېېلم چې درڅخه یوه هیله وکړم.

امر وکړې.

داسې وینا مې پکار ده چې د قبر په سر ولوستل شي.

سره د دې چې ډېر بوخت یم، خو ستاسو غوښتنه نه ردوم، په سترگو سبا مازدیگر راشه
او وایې خله.

خو زه نه غواړم چې وېې لولم، ستاسې څخه هیله کوم چې تاسې ځان په زحمت کړې،
حتماً زما دا غوښتنه نه ردوی؟

څه، زه یې ولولم، زه خو هغه خدای بخښلی هډو پیژنم نه.

هیله کوم، ته خو اوس هغه پخوانی بي نومه لیکوال نه یې. اوس دې ټول خلک پیژني.

ستا وینا زما او زما د بنځي د پلار لپاره ویاړ دی. تا خو ویلي و چې موږ سره دوستان
یاستو.

پوه شوم، چې هغه مې نه پرېږدي، د ځان او د خپلې هټې له پاره هم غواړي چې له ما
څخه تبلیغاتي گټه واخلي.

له دې کبله چې کبرجن نه یم، او څوک له ځانه نه خفه کوم، هغه وخت مې په یاد و چې په

لس لیرو به مې ورته وینا لیکله، نو که اوس مې ورته نه وی لیکلی، ویل به یې چې

څومره بې مخه سپړی یم.

ښه اوس چې ته دومره ټینګ یې، منم یې. خو ووايه، چې د بنځې میسرې دې څه

ځانگړتیاوې یا خواص درلودل؟ او څه کار یې کاوه؟

هیڅ د ستایلو ځای په کې نه و.

د ژوند قصه یې را ته وکړه.

خدای ﷻ دې وېښي، د هیواد له نامتو چاقو کښو څخه و. څو کرته له عسکري څخه

تښتیدلی و، تر څو یې په څلوېښت کلنۍ کې په عسکري وکړه. هغه سره له دې هم له

تښتې ډډه ونه کړه، تر څو چې په پنځوس کلنۍ کې یې عسکري پای ته ورسوله. څو

کرته هم د جگړو، وژلو او نورو جنایاتو له کبله په زندان کې اچول شوی و. خدای ﷻ دې

وېښي، د وخت له بې شرفانو څخه و، ښه شو چې مړ شو او زموږ هیواد له یو

اووړمکړي (میکروب) څخه خلاص شو.

د داسې يو سړي په قبر به زه څه وينا وكړم؟
ته كولى شي، او ستاسي پرته دا كار بل څوك نه شي كولى. زما او ستا د دوستۍ په
خاطر، زما دا غوښتنه مې ردوه. د دغې ورځې په سبا هغه جومات ته چې بايد جنازه
ترې راوتلي وي، ورغلم.

د هغه له جنازې پرته پنځه نورې جنازې هم په جومات كې پرتې وې، هر څه چې وشود
لمانځه وروسته امبولانسونو ته د پورته كولو په وخت كې وشو.

په جومات كې دومره گڼه گڼه وه چې ښې او كين لاس سره نه پيژندل كيدل. زه هم د
هغو فشارونو له كبله چې د هر لوري راباندې راغلي و، غوښتل مې او كه نه يو ټكسي
ته چې همدغلته منتظر و ورجگ شوم.

څه به درته ووايم، د هغه اول نه زه يو ټكسي ته چې زمونږ د جنازې پوري يې اړه نه
درلوده سپور شوى وم. كله چې هديرې ته ورسيدو او د څښولو مراسم پاى ته ورسيدل
او قاريانو د قرانكريم پر لوستلو پيل وكړ، پوه شوم چې د يوې ميرمنې قبر ته چې دې
هيواد ته يې ډير خدمتونه كړيدي، ولاړ يم. هر څومره چې مې انفرادي كانديد ولټاوه
پيدا مې نكړ. نو پوه شوم چې ځان يې بيا چيرته غلى كړى دى، او د نورو د سترگو نه
لرې اوښكې تويوي. په دې كې مې هيڅ شك نه درلود، چې دا د بل چا قبر دى.

د هغه غنچو د ځاى پرځاى كيدو وروسته چې د سوداگرانو د پيوستون او د كسبه كارو
د اتحاد يې له خوا راوپاى شوې وې، زما وار راورسيده. سمدلاسه مې ځان يو لوړ ځاى
ته ورساوه او په دې ډول مې خپله وينا پيل كړه:

خدای بخښلى د هيواد د سپورت ځلانده څيرو څخه و، چې په چاره ويستلو(؟) كې يې
په هيواد كې ريكارډ ټينگ كړى و. څه زوړ غوندي مې غوږ ته راغى خو ما هغه، د
هغو خلكو د زړه خواله وبلله چې په دې ډول مراسمو كې يې يو د بل سره كوي.

خدای بخښلى د هيواد ډېر نوميالى هيواد پرست و او خپل لس كلن قيمتي عمر يې په
عسكري او د خلكو په خدمت كې تير كړ.

زوړ لوړ شو او داسې غږونه مې غوږ ته راغلل چې "دا يې لا څوك دى؟" غلى شه ويې
شرئ.....

خدای بښلى د انتي ډموكراسۍ (د ډموكراسۍ پر ضد) په وخت كې كلونه په زندان كې
پروت و. زوړ او ښكته هره شيبه ډيريده او حاضرين لكه غواړي چې ما په خپل منځ
كې چخپيت كړي داسي يې د محاصرې كړې راتنگوله.

په همدې شيبه كې و چې زمونږ انفرادي كانديد لكه د ژغورنې د پرښتو غوندي له كوم
ځاى څخه زما د ژغورنې لپاره راورسيد. او ويې ويل:

مړه، چيرته يې، دوه ساعته كيږي چې زه ډرېسي گړځم، زمونږ قبر هغه خوا دى يوازې
زمونږ او د دوى غنچې سره بدلې شوې دي. دوه غنچې مې دوست او درې غنچې ما

واخستې او د هغه د ښځې د پلار قبر ته لاړو، خو هلته څوك نه و، چې زه ورته خبرې وکړم.

زما دوست په قبر باندې د غنچو د اېښودو وروسته، سوالگرو ته يو څه پيسې ورکړې او دواړه د هديرې د لوی ورنه راووتو او د ښار په لور روان شو. د لارې په اوږدو کې هغه ما ته مخ راواړوه او ويې ويل:

رښتيا ډېر بد کار وشو، چې وينا مو ونه کړای شوه.

څه مې کړې وای، گلونه، ټکسيان، خلك ټول ردوبدل شوي و، او ما نور څه نشو کولای. ما خو وينا ليکلې وه.

کولای شم چې ستاسې څخه يوه هيله وکړم؟

هيله کوم مهرباني وکړې.

اوس چې مو دا وينا ليکلې، کولای شې چې هغه په يوه مهمه ورځپاڼه کې خپره کړې؟

د دې کبله چې خان مې ترې خلاص کړې وي ورته وويل:

-البته، که تاسې ويلي هم نه وای ما دا کار کاوه.

کله چې د موټر څخه گوز شولو او غوښتل مو چې د يو بل سره خدای په امانې وکړو ويې ويل:

غوښتل مې چې يو څه درته ووايم.

ووايه لږ زر کوه چې کار لرم.

نو، غوږ ونيسه، کله چې يې غوښتل چې په هغه قبر کې چې مونږ يې څنگ ته ولاړو

زما د ښځې پلار ښځ کوي، متوجه شوم چې د هغه په ځای همغه ميرمن ښځوي. خو ما

هيڅ غږ ونه کړ. په زړه کې ويل، پرېږده چې ښځه يې کړي، څه کار ورسره لرې.

په دې وسیله درته خپله مبارکي وړاندې کوم

وروسته له زرگونو کړاوونو څخه مې وکړای شول چې د ښاغلي بهاولدين سره تليفوني تماس ونيسم. کله چې به د ښاغلي بهاولدين، سکرتر د تليفون غوږۍ پورته کړه د دې لپاره چې پوه شي، چا چې تليفون کړی څه کاره دی، او څه مقام لري "د مهرباني وکړئ" د ويلو څخه وروسته به لږ شاتنه غلی کيده، د مقابل لوري د خبرو طرز ته به يې کتل، که مقابل لوري به په احترام او ادب سره خبرې کولې، ورته ويلې به يې چې غوږۍ مو په غوږ وي، او همداسې به يې غوږۍ په تليفون کينودله، پرته له دې چې ښاغلي بهاولدين خبر کړي، او مقابل لوري به ډېر وخت غوږۍ په لاس منتظر و، تر څو چې به ستړی شو او غوږۍ به يې کينودله، دا څویم وار و چې هغه هم همداسې غوږۍ په لاس پاتې شوی و، خو دا پلایي پیتلې و چې په عصبيت سره وغږېږي او د خبرو طرز يې امرانه وي، د تليفون گڼه يې ډایل کړه او ځواب ته منتظر و.

مهرباني وکړۍ.....

بهاوالدين شته؟

وبښئ تاسې.....

انډيوال مې دی.

هيله کوم يوه شينه.

وروسته له څو شيبو نه ښاغلي بهاولدين په امرانه لهجه وويل:

بلي!

ښاغلي بهاولدين؟

پخپله يم.

ډېر خوښ شوم چې بالاخره مې وکولای شول چې ستاسې سره.....

وبښئ، جناب عالي مې فکر ته رانغی.

هيله کوم، څرنگه مو خپل پخوانی دوست هير کړ.

ستاسې غږ ډېر اشنا دی، خو اداری کارونو مې اعصاب ډېر خراب کړيدي.

لږ فکر وکړۍ. زه ستاسې ټولگيوال وم.

ښه، ليندا رضا يې؟

نه قربان، ليندا رضا نه يم، هغه په دې وختونو کې په سياسي کارونو بوخت دی،

دومره وخت نه لري.

نه چې وکيل يې؟

نه، وکيل اووه کاله کيږي چې د يوې مياشتې لپاره اروپا ته تللی و تر اوسه بيرته نه

دی راغلی.

بڼه اوس پوه شوم، جگړه مار حسن يې
بالکل سمه ده اوس پوه شوم، هغوی چې وايي بهوالدين کوپړی لري خو ماغزه
نه، ډيره اشتباه کوي، که چيرې دغسې وای، هيڅکله يې امکان نه درلوده چې ته دې
زمونږ په ټولنه کې وزير شوی وای.
ستاسې لطف دی.

تکلف يو لوري ته پريږدئ، غواړم چې يو څو شيبې لکه د پنخوا په خير سره خبرې وکړو.
والله، زه خو په دې وختونو کې دومره بوخت يم، چې پوښتنه مه کوه، ولې دلته نه
راځي؟

بهاوالدين جانه، ته خو ما پيژنې، نه غواړم چې بد يې تعبیر کړی، که پلار مې هم کوم
لوړ مقام ته ورسېږي، زر زړ يې ليدو ته نه شم ورتلای، او مخصوصاً کله چې مې ورته
کوم کار بند وي او ترې وغواړم چې راته اجرا يې کړي ډېر خجالت باسم په خپل لاس کې
مې نه ده. همداسې بد اموخته شوی يم.
نه بابا دا فکرونه يو خوا ته کړه.

دومره پوهېږم چې ستاسو غونډې کسان په دولتي کارونو بوخت وي، نه غواړم چې د
هغوی دا قيمتي وخت ضایع کړم، پوهېږی ولې؟
ولې؟

ځکه، کله چې ستاسې غونډې يو مهم سړي سره خبرې کوم، بنايې چې فکر يې بل کوم
لوري ته لاړ شي او د هيواد ډېر مهم مسایل يې له ياده ووځي او ټول هيواد ته به يې
تاوان ورسېږي، البته ټول زما په شان فکر نه کوي. کله چې يې کوم انډيوال يا د کورنۍ
کوم غړی، کوم لوړ مقام ته ورسېږي، بيا سم له لاسه د تليفون غوږۍ پورته کوي او د
پوښتنې په بهانه، د هغه نه د زرگونو کارونو توقع کوي.
نه قربان دومره يې سخته مه نيسه.

نه بيخې زښتيا وایم، داسې دوستان د تليفوني مزاحمتونو او په ورځپاڼو کې د
مبارکيو په چاپولو، او بيا د هغې د بنودلو په وسيله لکه ستاسې غونډې د مهمو
شخصيتونو قيمتي وخت ضایع کوي.
په ياد به مو وي کله چې وکيل شوی؟

هو کې

په ياد مې دي، ولې هغه وخت ماته رابنکاره نه شوی؟
پوهېږي چې ولې؟ که هغه وخت درغلاي وای، ويلي به دې اوس چې وکيل شوم،
راغلي.

نه بابا، دا څه خبرې دي چې کوی يې.

دا درته بي پردې وایم، چې که څوک د کوم کار د اجرا لپاره درغلل د کوتې څخه یې راوباسه، که دا زه هم یم، ته باید د هیواد ډیرو مهمو کارونو ته ورسیرې ستاسې وخت ډېر ارزښت لري. ما هم هغه وخت ډېر غوښتل چې ستاسې زیارت ته درشم، خو فکر مې وکړ چې بنایې بل فکر وکړې. خو کله چې مې پروڼ ستاسو سر تر پښو څیره په ورځپاڼه کې ولیده، زړه مې وویل، چې دا واری باید حتماً درشم، تاسې د هیواد یو لایقه او د دې منصب وړ شخصیت یاستی، خدای دې ژوند درکړي.

ډیره مننه، ستاسې ډېر لطف دی.

نه ښاغلي، مونږ باید د ښاغلي لومړي وزیر څخه مننه وکړو، چې ستاسې غوندي مناسب شخصې یې د دې مقام لپاره غوره کړی دی، هیله مې درلوده چې پخپله ستاسې زیارت ته درشم او مبارکي درته ووايم خو له بده مرغه په دې ورځو کې ډېر بوخت یم.

انشالله څه موده وروسته به خدمت ته درورسیرم، ډیره بڅښنه غواړم که بي ادبی نه کیري تاسو ته مې لږه توصیه درلوده.

هیله کوم مهرباني وکړئ.

لومړی دا چې، د هر کار له پیل څخه مخکې کونښن وکړه چې د هغې کار ټولې خواوې وڅیرې چې بیا وروسته درته کوم کړاو جوړ نه کړي.

له دې اړخه بیخي ډاډه اوسه، هغوی چې زه یې د دې مقام لپاره غوره کړی یم زما ډیره ساتنه کوي.

په هر صورت، دې مقام ته ستاسې غوره کیدل اول د لومړي وزیر محترم حضور ته او بیا تاسې ته مبارکي وایم.

ډیره مننه، ستاسې وینا به د محترم لومړي وزیر حضور ته ورسوم.

چې د یاده مې ونه وځي، ستاسې څخه مې یوه هیله لرله.

مهرباني وکړئ.

ته خو زما د ښځې خور یعنی ښښه پیژني؟

هو کې، ولې څه شويدي؟

که په یاد مو وي دري کاله مخکې یوه پښه پرې وشوه.

نه، څه خو مې په یاد نه دي، ولې ټکر یې کړی و؟

نه یوه عشقی پښه وه، او بلاخره یې د هغه هلك سره واده وکړ.

خدای (ج) دې نیکمرغه لري.

ډیره مننه، خو.....

خو، یعنی څه؟

هغه هلك بیکار دی.

درس يې لوستی دی؟
البته بيخې نالوستی نه دی، خو يوازې لومړنۍ زده کړه يې کړېده.
څه کار يې زده دی؟

که په څه کار پوهيدی، پخپله به مې چيرته مقرر کړی وای، له همدې کبله ستاسې
مزامح شوم، چې ستاسې له سيوري لاندې هغه ته هم کوم کار پيدا شي.
په درې، څلورو ورځو کې به يې د مقرری امر کورته دروليږم، که د کار د پيل لپاره کوم
کوچنی ماموريت وي کوم مشکل خو به نه وي؟
تاسې پخپله ښه پوهيږئ، خو زموږ د کورنۍ شرف هم لږ په نظر کې ونيسئ نو.
بل څه فرمايش مو نه درلود،

رحمت اغا هم څه جنجال لري، خو هغه به وروسته ته پرېږدو.
هغه چيرته کار کوي؟

هغه د ماليې په وزارت کې کار کاوه خو تور يې پرې ولگاوه چې د پيسو له سيف څخه
يې پيسې غلا کړي دي.

ښه څه مهمه خبره نه ده، څو ورځي وروسته د محاسبې رئيس بدلېږي، نوي رئيس ته به
ووايم چې هغه ته يې پام وي، رښتيا د رحمت اغا ورور څه کار کوي؟
د هغه هم وضعه ښه نه ده، که اجازه وي وروسته به د کورنۍ د بيکارانو لست دروليږم
چې ورو ورو ورته کار پيدا کړئ.

سمه ده.

خو لږ په دې څو کيو کې دې فکر وي.
فکر دې بيخي راحت ساته.

ډيره مننه، له دې زيات وخت مو نه نيسم، خو چې له ياده مې ونه وځي يو عرض مې
لره.

مهرباني وکړئ.

پدې وسيله تاسې، ښاغلي لومړي وزير او ټولو وزيرانو او رئيسانو ته چې گوند لويه
(پارټی بازي) يې په هيواد کې منع کړې ده مبارکي وایم او د زړه له کومې ورته د اوږد
عمر دغا کوم.

ډيره مننه.

هيله کوم، د خدای په امان.

د خدای په امان.

رتل شوی زمکه

سمه معلومه نه ده، چې دا قیصه څه وخت تیره شوی ده، په لومړیو وختونو کې، په منځنیو وختونو کې او که په نننیو وختونو کې؟!

لنډه دا چې یو وخت د زمکې په مخ په یو هیواد کې چې جغرافیایي پراختیا یې د لاس د ورغوي په اندازه وه! وگړو ژوند کاوه، چې میاشتي میاشتي، کلونه او د ځینو یې په عمرونو تندي نه و غوړیدلي، او موسکا یې بیخي له یاده وتلی وه. نورو د دغې سیمې نوم رتل شوی زمکه ایښی و.

په دې هیواد کې به وگړو شپه او ورځ کار کاوه، او ډېر مزد یې اخیسته. بنځو به ورځ چوپه تیروله، خبرې یې نه وې خوښې!

سره له دې چې دا زمکه له نعمتونو ډکه وه، خو وگړو به یې تل سرونه ښکته کړي و، او لکه د غمځپلو خلکو په څیر به غلي تلل-راتلل. کشرانو به هیڅکله د مشرانو له وینا پرته څه کار نه کاوه. ادب او اطاعت د دوی عادت شوی و، چې له پېړیو راهیسې ورته له نیکونو میراث رسیدلی و.

دې وضعې کلونه دوام درلود، د هغوی لارښوونکي (رهبان) چې یو له بل پسې په تخت کښیناستل، هره ورځ به یې په ملت نور هم فشار ډېراوه. د پاچاهي تخت د پښو د تینګ ساتلو لپاره به یې هره ورځ په گړو مالیه زیاتوله، او نوي قوانین به یې وضع کول!!!

تر هغه ځایه چې هر موجود تر یو ټاکلي حد پورې فشار زغملی شي، د دې اوریدونکي او فرمانبردار ملت د زغم توان هم یوه ورځ پای ته ورسید. له دې کبله چې د لارښوونکو امر، نه یې د سرغړونې توان نه درلود، د بلې لارې چارې د پیدا کیدو په فکر کې شول.

د هغوی یو روڼ اندي (روښان فکره) خلك راغونډ کړل، او وې ویل:

دوستانو د دې ظلم او فشار نه د خلاصون له پاره باید تاریخ ولولو، وگورو چې زموږ نیکونو د لارښوونکو د ظلم او ستم په وړاندې څه عکس العمل ښودلی، چې موږ هم هغه کار وکړو.

خلکو د هغه غوښتنه ومنله، کله یې چې د تاریخ ټول کتابونه ولوستل، دې پایلې (نتیجې) ته ورسیدل، چې د هغوی نیکونو د لارښوونکو د ظلم او ستم په مقابل کې پرته له چوپتیا او منفي مبارزې څخه بل څه نه دي کړي. هر څومره چې به د

لارښوونکو ظلم او ستم ډېریده او هر څومره چې به یې ملت رېراوه، د خلکو سر به نور هم ټیټیده، او د وچولي گونجې به یې ډېریدلې.
ملت هم وپیتله چې همدا لار غوره کړي.

د لارښود د ظلم او ستم په مقابل کې د هغوی څیرې خپلې شوې وې. دا خپلتوب ورځ په ورځ ډېریده، تر څو چې د وگړو خدا او خوښي بیخي له یاده ووتله. خود لارښود او د انډیوالانو یې هیڅ خیال هم نه و. هغوی غوښتل چې په هر قیمت چې وي باید د ملت وینې وزیښي، او د هغوی نه یو څه لاس ته راوړي. ظلم او ستم ورځ په ورځ ډېریده.

بیا هم یوه ورځ یو روڼ انډي خلک راغونډ کړل، او وې وویل:
ملگرو موږ ناست یو او لاس مو د زني لاندې ایښودی دی، په ځان مو ژوند حرام کړی، په دې موزره خوښ دی، چې منفي مبارزه کوو. خود لارښود او انډیوالو یې هیڅ فکر هم نه و. باید بل فکر وکړو، پرته له موږ نه په دې نړۍ کې نور وگړي هم شته، لار شو او وگورو، چې هغوی د خپلو لارښودونکو سره څه کوي، چې موږ هم همهغسي کار وکړو.

وگړو بیا هم د هغه غوښتنه ومنله، او درې روڼ انډي یې غوره کړل، او درې گاونډي هیوادونو ته یې ولیږل، چې لار شي او هلته وگوري، چې د دغه ځایونو خلک د لارښودونکو د ظلم او ستم په وړاندې څه کوي، چې دوی یې هم زده کړي. دا درې کسه درې کاله په بهرنیو هیوادونو کې پاتې شول. د هغوی د کار او ژوند په اړه یې بشپړه څیړنه وکړه. کله چې په څه پوه شول، خپل هیواد ته راوگرځیدل... چې خپلو هیوادوالو ته د مبارزې کولو لار وښايي. یوه ورځ وگړي د هغوی د خبرو د اوریدو له پاره راغونډ شوي و، لومړي کس وویل:

هغه هیواد ته چې زه تللی وم، وگړي یې ټول خوښ او خولې یې له خدا نه ډکې وې. د هیچا په کې بڼه خپلې او تندي گونجې نه و. وگړو له گهیڅ نه تر ماښامه د "هوپ تیرا نام" سندره ویله او نخل یې... که موږ ښه ژوند او سوکالي غواړو، باید دا سندره زده کړو او د همیشني خپلتیا پر ځای تل وناڅو او سندرې ووايو!...
دویم کس وویل:

هغه هیواد ته چې زه تللی وم، هلته د غم، غصي او خفگان ښه هم نه وه، د هغه ځای وگړو هم د "تیرا نام هوپ" سندره ویله او نخل یې!...
د لارښود د ظلم او ستم په وړاندې موږ هم باید وناڅو او سندرې ووايو!...
دریمگړي روڼ انډي وویل:

هغه هیواد ته چې زه تللی وم، وضع همداسې وه، خلکو د غم او خپلتیا په ځای د گهیځ نه تر ماښام پورې د "تام هوپ تیرا" سندره په خوله وه... که موږ هم غوښتي وي چې د لارښود او امر له پښو لاندې کړو، باید دا سندره زده کړو، او له گهیځ نه تر ماښام پورې د دې سندري سره وناځو!

وگړي چې د خپلورونو اندو استازو د راپور اوریدو حیران کړي و، وویل: په نڅا او سندرو خوننه شو کولی، چې د ظلم او ستم مقابله وکړو، موږ اصلاً ستاسې د خبرو په مانا پوه نه شو، آیا تاسو پخپله د دغو خبرو په مانا پوهیږئ؟ استازو وویل:

البته چې پوهیږو، داسې هم کیدی شي، چې په یو مطلب دې پوه نه شو، او چا ته دې لارښودنه وکړو!

نو وې وایې، چې موږ هم پوه شو...

لومړني سړي موضوع شرحه کړه:

لیدلي به موي، کله چې یو سپی یو لاروی وويني، څومره غاښي؟! "هوپ تیرا نام" د همدې ښکارندوی دی!...

دویم سړي وویل:

د تیرا نا هوپ" مانا دا ده کله چې د تلې یو پلو کې خټې او په بل پلو کې سره زر واچوی، د تلې ډنډه همغږي لورې ته کړي، چې درنه وي، هغې ته سره زر یا خټه څه فرق نه لري... دې حالت ته تیرا نا هوپ" وایي:

دریم گړي وویل:

د "هوپ تیرا" مانا داسې ده، چې کله یو ښاغلی او نوکر یې په تودوبي "حمام" کې لوڅیږي، د هغوی تر مینځ هیڅ توپیر نشته، او هیڅوک نه شي کولی، چې پوه شي چې کوم یو یې ښاغلی او کوم یو یې نوکر دی؟ دې وضعې ته "هوپ تیرا" وایي.

حاضرین د دې درې روڼ اندو له توضیحاتو نه ډېر خوښ او راضي شول، او په دې یې پریکړه وکړه، چې روڼ اندي دې دا څه چې یې زده کړي دي، خلکو ته زده کړي، تر څو وگړي لکه د نورې نړۍ د خلکو په څیر د لارښود له ظلم او ستم مقابله وکړي شي!

له دغې ورځې وروسته په هره غونډه، جرگه، وینا ان په کوڅو او بازار کې د "هوپ تیرا"، "تیرانا هوپ" او "هوپ تیري" چغې اسمان ته رسیدلې....

د خلکو د ټنډو گونجې ورو ورو وغوړیدې او د مخ کرښې یې ورو ورو اوارې شوې. وگړو نور د دې پر ځای چې سرونه ښکته واچوي په هره کوڅه او پس کوڅه کې به

یې دا سندري ويلې او نخل به يې. کله چې دا غږونه او چغې د لارښود او انډيوالاتو غوږونو ته يې ورسيدې، لومړی يې خټکه وخوړه، او په فکر کې ډوب شول. خوښی او سوکالی يې له منځه ولاړه او د خلکو د خوښۍ د دليل د معلومولو لپاره په چرت کې شول.

له همدې کبله د هغوی وريځې ښکته پريوتې او وچولي يې گونجی شول. ورځ په ورځ د خلکو خوښی او د لارښود د تښدې گونجې زياتيدلې. نور د لارښود او د ملگرو د صبر او زغم کاسه په چپه کيدو شوه. نور چا د لارښود امرونو ته ارزښت نه ورکاوه، وگړي نور د لارښود له گواښونو، گوت څښنو، ظلم او ستم نه، نه ډاريدل. وگړو د لارښود د ظلم او ستم په مقابل کې "هوپ تيرا" ويل، د تيرا هوپ" سندره يې ويله، او د "هوپ تيري" سندري سره يې نخل...

لارښود او انډيوالاتو يې پريکړه وکړه، چې د وگړو د خوښۍ مخه ونيسي، فرمانونه يې صادر کړل، چې "هر څوک که ووايي او وناڅي پرته له محکمې به غرغره شي!" خو څه گټه يې ونه کړه. لارښود خو نشو کولی، چې ټول وگړي غرغره کړي، نو ورته په کار و، چې کومه بله لاره او چاره ولټوي.

دا پلاد لارښود يو انډيوال يو نوی او شیطاني نظر وړاندې کړ، د لارښود هم همدا نظر خوښ شو، او له روڼ اندو څخه يو چې په سفر تللی و، او وگړو ته يې دا جملې زده کړې وې، هغه يې د لارښود ماڼۍ ته راوبله. لارښود د هغه ډېر درناوی وکړ، او ورته يې وويل:

زموږ هم دا سندري ډېرې خوښې شولي، او ډېره مزه مو ترې واخيسته. زه مو غواړي چې ملت هميشه سندري ووايي، او وناڅي. له همدې کبله مو ستاسې څخه يوه غوښتنه درلوده، له دې کبله چې د دې جملو ويل ډېر سخت او مشکل دي، او ټول نه شي کولی، چې دا سندره ووايي. نو ترې خوند واخلي... که اسانې جملې پيدا کړي شي، پرته له دې چې څوک پرې پوه شي، موږ حاضر يو، چې دوه سوه کڅوړې سره زرتا ته درکړو.

لومړنی روڼ اندی چې گوري، دا غوښتنه په ښکاره منطقي او د ملت په گټه ده، غوښتنه مني او وايي:

په ډيره مينه مې ومنله!...

له هغې ورځې وروسته د وگړو پام کيږي، چې له اصلي جملې نه دوه ټکي کم شوي دي، او يوازې "هوپ تيرا" پاتې ده، او د هغې مانا دا ده، چې يو سپی پرته له خاونده هر چا ته غايي.

لارښود دا پلا دويم روڼ اندی مانی ته رابلي، د هغه هم ډېر درناوی کوي، او د سندري د لنډولو غوښتنه ورڅخه کوي، او دوه سوه کڅوړې سره زر ورکوي!
دغه روڼ اندی هم د لارښود غوښتنه مني، او خپله جمله د تيرا هوپ په شکل اصلاح کوي، چې د هغې مانا ده، کله چې ختې او سره زر وتلې، د تلې ډنډه هر لوري ته ښورېږي!

لارښود دريمگري روڼ اندی لکه د دوه نورو غولوي، او هغه هم خپلې جملې ته د "هوپ تيرې" په بڼه تغير ورکوي، يعنې په تودوبي کې د ښاغلي او نوکر لوڅيدل! ... دا بدلونونه که څه هم جزيي دي، خود وگړو په کرڼه کې ډېر بدلون راولي. که څه هم وگړي خاندني، او له دې سندري سره ناڅي، خو ټول پوهيږي، چې د خوښۍ او خوشحالي اندازه يو څه کمه شوې ده.

هر څومره چې د ولس خوښي کميږي، هومره د لارښود ټنډه غوړيږي.
لارښود بيا مفکرين رابلي، لومړنی متفکر چې مانی ته راڅي، له لومړي ځل څخه ډېر د هغه درناوی کوي او وايي:

ايا ممکنه ده، چې د خپلې جملې دوه نور ټکي هم کم کړې، چې وگړي په اسانۍ سره دا سندره زمزمه کړي شي! سوږ حاضر يو چې تا ته درې سوه کڅوړې سره زر درکړو. بيا هم روڼ اندی ځواب ورکوي:
په سترگو قربان!

همدا رنگه دويم او دريم متفکر د لارښود غوښتنه مني. پخوانۍ جملې د "هوپ تې" "تې هوپ" او "هوپ تا" په بڼه تغير خوري. چې د هغوی مانا ده د سپي غيا، د سرو او ختو تلل او د خلکو د لوڅيدلو تودوبي. وگړي بيا هم په سندرو او نڅا بوخت دي، خو په هغوی کې پخوانۍ خوښي نشته د هغوی څخه لذت نه اخلي او هره ورځ د هغوی مينه ورسره کميږي.

له بل پلوه هره ورځ د لارښود تندي غوړيږي او له خپل برياليتوب نه خوند اخلي. لارښود د دريم ځل له پاره متفکرينو ته بلنه ورکوي او د سرو د کڅوړو شمير ورته ډيروې او له هغوی څخه غواړي چې خلک دې يوازې "هوپ" ووايي.

روڼ اندي بيا هم دا غوښتنه مني، او جملې لنډيږي. خو وگړي نور د دې کلمو په مانو (معنو) نه پوهيږي، او خپگان يې پيل کيږي.

د وگړو خپگان او خپلتيا او د لارښود او انډيوالانو خوښي يې ورځ په ورځ ډيريږي. علت يې هم ښکاره دی ځکه چې اوس وگړي د دې کلمو په مانا نه پوهيږي، خو لارښود او انډيوالان يې د هغې په مانا ښه پوهيږي.

اور په اور

نه، زه دا داستان د کيسې په بڼه نه وایم، ځکه چې دا یوه ریښتینې کیسه ده دا پښه چې څنگه پښه شوې ده همغسې یې درته وایم.
د هغه وخت د مسیح میلاد نه وروسته او ځای یې هم یو د لوړ نومو (مشهورو) ځایونو څخه دی!!!

بڼه اوس چې د کيسې ځای او وخت معلوم شو! رابه شو اصل مطلب ته.
هغه وخت چې مو وښود او هغه هیواد چې مو دروپېژانده په هغې کې یوه غټه شانډۍ (گودام) وه. په دې شانډۍ کې ډېر زیات د خوراک او پوښاک جنسونه موجود و. خواړه لکه چنې، وربجې، کلول، مۍ، نسک او سابه یو لوري ته، غنم، وریشې، گدن، غوړې، صابون او د کالیو او خولپو توکران بل لوري ته، هر څه په خپلو څانگرو ځایونو کې پراته و.

د شانډۍ خاوند ډېر هوښیار، تجربه لرونکی او ذکي سپی و. کلونه یې کار کړی و او د هیڅ نه ډېر څه ته رسیدلی و. په دې ټول وخت داسې څوک نه و را پیدا شوی چې د هغه څخه دې یو دینار اضافه واخلي او یا دې د هغه د مال څخه یو ډکۍ بوس پټ کړي. خود څو میاشتو راهیسې څو مورکانونه د هغه په شانډۍ کې پیدا شوي و او په ډیرې چټکۍ سره مخ په ډیریدو و. حیف او افسوس د دې هیواد په پيسو.

د هغه په شانډۍ کې یې بد حال جوړ کړې و چې دې وضعې د شانډۍ خاوند ډېر وارخطا اووتر کړی و او هیڅ نه پوهیده چې څه وکړي.
مورکانونه په هیڅ شي رحم نه کاوه، توکران یې ژویل، خواړه یې یوله بل سره گډول، پوڅه (پښې) او غوړې یې له کاره ويستلي و.

البته د شانډۍ تجربه لرونکی خاوند هم لاس تر زني بیکاره نه و ناست. په ډېره بېره یې د مورکانونو د ورکولو لارې چارې کتلې، خو هیڅ گټه یې نه درلوده، پوڅې ورځ په ورځ لږیدلې، پوښاک او توکران ورځ په ورځ خیرې او سوري کیدل.
د هغه شانډۍ د مورکانونو د تمرین ډگر گرځیدلې و او ټوله شپه او ورځ به پکې مورکانونه هغه خوا او دیکخوا څغاستل.


مورکانونه د ډیرو پوڅو، غوړو او نورو شیانو د خوړلو له کبله د پیشوگانو په اندازه لوی شوي او څه نه و پاتې چې د سپو قدر ته لوی شي!

د شانډۍ خاوند ډېر وژونکي گنډير (زهر) مورگانو ته وشیندل، خو هيڅ گټه يې ونکړه. څنگه ځيني خلک د گنډيرو په خوړلو عادت کيږي نه، او د هغې په خوړلو نشه کيږي نه؟

مورگان هم د گنډيرو په خوړلو عادت شوي و او که يوه ورځ به هغوی ته گنډير ونه رسيدل د هغې زور به يې د شانډۍ له جنسونو څخه ويسته او ډېر تاوان به يې ورواړاوه. د شانډۍ خاوند څو غټې او تکړه پيشوگانې پيدا کړې او هغه يې په شانډۍ کې پريښودې چې مورگانو ته د خپل کار سزا ورکړي، خو مورگانو هغوی هم وخوړې. نور نو په هيڅ شي هم نه کيدل چې د مورگانو د يرغلونو مخه دې ونيولای شي. د شانډۍ خاوند د غټو لتونو د جوړولو په فکر کې شو چې د هغې په وسيله مورگان ونيسي، هره شپه به څو دانې مورگان په لتونو کې نښتل، خو څه گټه؟ د هغې څو چنده به نور زيږيدل!


محتکر نه غوښتل چې تسليم شي. له څه مودې فکر وروسته يې يو نوی فکر وکړ، يو څو اوسپنيزې غټې غټې پنجرې يې جوړې کړې او هغه مورگان چې به د شپې په لټ کې نښتي و هغه به يې په دې پنجرو کې اچول دي مورگانو ته يې خواږه نه ورکول او هغه به يې وږي ساتل يوه ورځ.....دوه ورځي.....درې ورځي.....تيری شوي مورگان چې په ډيرو خوړو اموخته شوي و يو بل ته اړم شول. هغوی چې به قوي و، کمزوري به يې خوړل، او گيډې به يې ډکولې. په دې ډول مورگانو به د ورځې د درې څلورو خپلو همجنسو خيټې څيرولې، او خوړل به يې. د مورگانو پنجره د جگړې په ډگر بدله شوې وه. د وخت په تيريدو، په هره پنجره کې يو يو غښتلی مورگان پاتې شو، چې د خپلو همجنسانو د خوړلو عجيبه مينه ورسره پيدا شوې وه. تجربه لرونکي

محتکر د پنجرو کړکۍ پرانستې او دا مورگان يې په شانډۍ کې واچول. په ډېر لږ وخت کې هغه مورگانو چې د خپلو همجنسانو خوړل يې عادت شوي و، له شانډۍ څخه د مورگانو نسل ورک کړ.



د ختيځ د بيا رغونې اداره (کور)

Khatiz Organization for Rehabilitation (KOR)



د ختيځ د بيا رغونې ادارې (کور) د خپرونو څانگې تر اوسه خپاره کړي دي:

۱. د سند باد پېښې، د ماشومانو لپاره په زړه پورې مصورې کيسې
۲. د طرابلس زمریان، د ليبيا په مظلوم ولس د ايټاليایي يرغلگرو د ظلم انځورونکې قصه
۳. ولسي ملغلرې، د پښتو متلونو او ولسي قصو مجموعه
۴. لنډې، د ۴۰۰۰ په شاوخوا کې لنډې، راټولونکې سيډاگل غږييار
۵. د خوب نړۍ، خوب د ساپوهنې له نظره
۶. د سيني ناروغي او ټورکلوژ، د طب د زده کوونکو او ډاکټرانو لپاره طبي کتاب
۷. تشخيصي راډيولوژي، د طب د زده کوونکو او ډاکټرانو لپاره طبي کتاب
۸. جراحي اعصاب (جلد اول)، کتاب طبي برای محصلين طب و دکتوران جراح
۹. رهنمای عملي کاربرد دواها، کتاب رهنما برای نسخه نویسي درست ادويه اساسي
۱۰. د کمپيوټر اساسات، ويندوز او کمپيوټري محاوره د کمپيوټر په اړه بشپړ معلومات
۱۱. The Ethenic Composition of Afghanistan
۱۲. اوسنيکي د ښو په سر، د ډاکټر محمد يونس مروت شعري ټولگه
۱۳. رهنمای عملی طبابت اطفال
۱۴. د جزا قانون شرحه، لومړی کتاب
۱۵. د درملو د استعمال عملي لارښود، ډاکټر ماتي وان بلومردر
۱۶. د اپينو لار، تاريخي قصه، استاد عبدالغفور برينسا
۱۷. د اروا پوهنې ښوونځي، د کابل پوهنتون د ښوونې او روزنې د پوهنځي درسي کتاب
۱۸. نغوتي او غوري، ولسنامه نه شهنامه، لطيف جان بابي
۱۹. افغانستان: فيډراليزم، محمد انعام واک
۲۰. د پښتني ځواب، د څو لنډو کيسو مجموعه، حفيظ الله تراب
۲۱. په لومړنيو ښوونځيو کې د ژبې د زده کړې لارښوونې او سټراټيژي
۲۲. د هونسيار تيا تله
۲۳. خرمری

د خپلو کتابونه د تصحيح، ټايب، ډيزاين او چاپ لپاره زموږ سره په دې پټو په تماس کې شئ:

Dr. M. Farid Bazger

G.P.O. Box 607, Peshawar, Pakistan

Tel. +92-91-841280, 845637, 45504 يا 844202 Fax. +92-91-841089

E-mail: kor_bazger@hotmail.com, farid_bazger@hotmail.com

او يا د دعوت د خپرونې له لارې: C/O M. Tariq Bazger

P.O.Box 289, 2001 Lillestrom, Norway

Phone: +47-90856195

Fax: +47-63875971

E.mail: dawatnet@start.no, Website: <http://home.no.net/dawatnet>





Written by:
Aziz Naseen

ترکي ليکوال "عزيز نسين" په خوانۍ کې
چې د دې کتاب د ليکلو په جرم
په پنځلس کاله قيد محکوم شو.

Dead Donkey

(A collection of
Social Stories
by famous Turkish writer)



Translated by:
Dr. M.Farid Bazger

د ختيځ د بيا رغونې اداره (کور)
Khatiz Organization for Rehabilitation(KOR)

